

EBA/GL/2025/01

08/01/2025

Linji gwida dwar il-ġestjoni tar-riskji ambjentali, soċjali u ta' governanza (ESG)

1. Obbligi ta' konformità u ta' rapportar

Status ta' dawn il-linji gwida

1. Dan id-dokument jinkludi linji gwida maħruġa skont l-Artikolu 16 tar-Regolament (UE) Nru 1093/2010¹. F'konformità mal-Artikolu 16(3) tar-Regolament (UE) Nru 1093/2010, l-awtoritajiet kompetenti u l-istituzzjonijiet finanzjarji għandhom jagħmlu kull sforz sabiex jikkonformaw mal-linji gwida.
2. Il-Linji Gwida jistabbilixxu l-fehma tal-EBA dwar prattiki superviżorji xierqa fi ħdan is-Sistema Ewropea ta' Superviżjoni Finanzjarja jew dwar kif id-dritt tal-Unjoni għandu jiġi applikat f'qasam partikolari. L-awtoritajiet kompetenti kif definiti fl-Artikolu 4(2) tar-Regolament (UE) Nru 1093/2010 li għalihom japplikaw il-Linji Gwida għandhom jikkonformaw billi jinkorporawhom fil-prattiki tagħhom kif xieraq (eż. billi jemendaw il-qafas legali tagħhom jew il-proċessi superviżorji tagħhom), inkluż fejn il-Linji Gwida huma diretti primarjament lejn l-istituzzjonijiet.

Rekwiżiti ta' rapportar

3. B'konformità mal-Artikolu 16(3) tar-Regolament (UE) Nru 1093/2010, l-awtoritajiet kompetenti jridu jinnotifikaw lill-EBA dwar jekk jikkonformawx jew jekk hux beħsiebhom jikkonformaw ma' dawn il-linji gwida, jew inkella bir-raġunijiet għan-nuqqas ta' konformità, sa 03.06.2025. Fin-nuqqas ta' kwalunkwe notifika sa din l-iskadenza, l-awtoritajiet kompetenti se jiġu kkunsidrati mill-EBA bħala mhux konformi. In-notifiki għandhom jintbagħtu billi tiġi sottomessa l-formola disponibbli fuq is-sit web tal-EBA bir-referenza "EBA/GL/2025/01". In-notifiki għandhom jiġu sottomessi minn persuni b'awtorità xierqa biex jirrapportaw il-konformità f'isem l-awtoritajiet kompetenti tagħhom. Kwalunkwe bidla fl-istat ta' konformità għandha tiġi rrapportata wkoll lill-EBA.
4. In-notifiki jiġu ppubblikati fuq is-sit web tal-EBA, f'konformità mal-Artikolu 16(3).

¹ Ir-Regolament (UE) Nru 1093/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Superviżorja Ewropea (Awtorità Bankarja Ewropea) u li jemenda d-Deċiżjoni Nru 716/2009/KE u jħassar id-Deċiżjoni tal-Kummissjoni 2009/78/KE (ĠU L 331, 15.12.2010, p. 12).

2. Suġġett, kamp ta' applikazzjoni u definizzjonijiet

Suġġett u kamp ta' applikazzjoni

5. Dawn il-linji gwida jispeċifikaw arranġamenti ta' governanza robusti li l-istituzzjonijiet jeħtieġ li jkollhom fis-seħħ f'konformità mal-Artikolu 87a(1) u l-Artikolu 74 tad-Direttiva 2013/36/UE², u jkopru:
 - (a) standards minimi u metodoloġiji ta' referenza biex jidentifikaw, ikejlu, jiġġestixxu u jimmonitorjaw ir-riskji ambjentali, soċjali u ta' governanza (ESG), f'konformità mal-Artikolu 87a(5)a) ta' dik id-Direttiva;
 - (b) kriterji kwalitattivi u kwantitattivi biex jivvalutaw l-impatt tar-riskji tal-ESG fuq il-profil tar-riskju u s-solvenza tal-istituzzjonijiet fuq terminu qasir, medju u fit-tul, f'konformità mal-Artikolu 87a(5)c) ta' dik id-Direttiva;
 - (c) il-kontenut tal-pjanijiet li għandhom jithejjew f'konformità mal-Artikolu 76(2) ta' dik id-Direttiva mill-korp ta' ġestjoni, li għandhom jinkludu skedi ta' żmien speċifiċi u miri u stadji importanti kwantifikabbli intermedji, sabiex jimmonitorjaw u jindirizzaw ir-riskji finanzjarji li jirriżultaw minn fatturi tal-ESG, inkluż dawk li jirriżultaw mill-proċess ta' aġġustament u minn xejriet ta' tranżizzjoni lejn l-Istati Membri rilevanti u l-oġettivi regolatorji tal-Unjoni fir-rigward tal-fatturi tal-ESG, b'mod partikolari l-oġettivi li tinkiseb in-newtralità klimatika sal-2050 kif stabbilit fir-Regolament (UE) 2021/1119, kif ukoll, fejn rilevanti għal istituzzjonijiet attivi internazzjonalment, oġettivi legali u regolatorji ta' pajjiżi terzi, f'konformità mal-Artikolu 87a(5)b) ta' dik id-Direttiva.
6. Dawn il-linji gwida jindirizzaw il-proċessi tal-ġestjoni tar-riskji tal-ESG tal-istituzzjonijiet bħala parti mill-qafas tal-ġestjoni tar-riskji usa' tagħhom. Dawn japplikaw fir-rigward tal-istrategġiji, il-politiki, il-proċessi u s-sistemi robusti biex jidentifikaw, ikejlu, jiġġestixxu u jimmonitorjaw ir-riskji tal-ESG fuq terminu qasir, medju u fit-tul li l-istituzzjonijiet soġġetti għad-Direttiva 2013/36/UE għandu jkollhom bħala parti mill-arranġamenti ta' governanza robusti tagħhom, inkluż il-qafas ta' ġestjoni tar-riskji meħtieġ skont l-Artikolu 74(1) tad-Direttiva 2013/36/UE. Dawn il-linji gwida jikkomplementaw ukoll u jispeċifikaw aktar il-Linji Gwida tal-EBA dwar il-governanza interna³ u l-Linji Gwida tal-EBA dwar l-oġinazzjoni u l-monitoraġġ tas-self⁴ fir-rigward tal-ġestjoni tar-riskji tal-ESG.

² Id-Direttiva 2013/36/UE tal-Parlament Ewropew u tal-Kunsill tas-26 ta' Ġunju 2013 dwar l-aċċess għall-attività tal-istituzzjonijiet ta' kreditu u s-superviżjoni prudenzjali tal-istituzzjonijiet ta' kreditu u tad-ditti tal-investiment, li temenda d-Direttiva 2002/87/KE u li tħassar id-Direttivi 2006/48/KE u 2006/49/KE, (ĠU L 176, 27.6.2013, p. 338).

³ Il-Linji Gwida tal-EBA dwar il-governanza interna skont id-Direttiva 2013/36/UE (EBA/GL/2021/05)

⁴ Il-Linji Gwida tal-EBA dwar l-oġinazzjoni u l-monitoraġġ tas-self (EBA/GL/2020/06)

7. L-awtoritajiet kompetenti u l-istituzzjonijiet għandhom japplikaw dawn il-linji gwida f'konformità mal-livell ta' applikazzjoni stabbilit fl-Artikolu 109 tad-Direttiva 2013/36/UE.

Destinatarji

8. Dawn il-linji gwida huma indirizzati lill-awtoritajiet kompetenti kif definit fl-Artikolu 4(2), il-punt (i) tar-Regolament (UE) Nru 1093/2010 u lill-istituzzjonijiet finanzjarji kif definit fl-Artikolu 4(1) tar-Regolament (UE) Nru 1093/2010 li huma wkoll istituzzjonijiet f'konformità mal-Artikolu 4(1), il-punt 3 tar-Regolament (UE) Nru 575/2013⁵.

Definizzjonijiet

9. Sakemm ma jkunx speċifikat mod ieħor, it-termini użati u definiti fid-Direttiva 2013/36/UE u fir-Regolament (UE) Nru 575/2013 għandhom l-istess tifsira f'dawn il-linji gwida.

3. Implimentazzjoni

Data tal-applikazzjoni

10. Dawn il-linji gwida japplikaw għal istituzzjonijiet għajr istituzzjonijiet żgħar u mhux kumplessi mill-11 ta' Jannar 2026. Dawn il-linji gwida japplikaw għal istituzzjonijiet żgħar u mhux kumplessi sa mhux aktar tard mill-11 ta' Jannar 2027.

⁵ Ir-Regolament (UE) Nru 575/2013 tal-Parlament Ewropew u tal-Kunsill tas-26 ta' Ġunju 2013 dwar ir-rekwiżiti prudenzjali għall-istituzzjonijiet ta' kreditu u d-ditti tal-investiment u li jemenda r-Regolament (UE) Nru 648/2012 (ĠU L 176, 27.06.2013, p. 1).

4. Metodologija ta' referenza għall-identifikazzjoni u l-kejl tar-riskji tal-ESG

4.

4.1 Valutazzjoni tal-materjalità

11. Bħala parti mill-metodologija ta' referenza għall-identifikazzjoni u l-kejl tar-riskji tal-ESG tal-istituzzjonijiet li għandhom jiġu inklużi fl-istrateġiji u l-proċeduri interni tagħhom, l-istituzzjonijiet għandhom jipprevedu l-prestazzjoni regolari ta' valutazzjoni tal-materjalità tar-riskji tal-ESG. Dik il-valutazzjoni għandha titwettaq mill-inqas kull sena jew, għal istituzzjonijiet żgħira u mhux kumplessi (SNCIs), kull sentejn. Madankollu, l-istituzzjonijiet inklużi l-SNCIs, għandhom jaġġornaw il-valutazzjoni tagħhom b'mod aktar frekwenti f'każ li jinbidel il-materjal fl-ambjent tan-negozju tagħhom relatata mal-fatturi tal-ESG, bħal politiki pubbliċi sinifikanti ġodda jew bidliet fil-mudell tan-negozju, fil-portafolli jew fl-operazzjonijiet tal-istituzzjoni.
12. Il-valutazzjoni tal-materjalità tar-riskji tal-ESG għandha titwettaq bħala valutazzjoni speċifika għall-istituzzjoni li tipprova lill-istituzzjoni b'harsa lejn il-materjalità finanzjarja tar-riskji tal-ESG għall-mudell tan-negozju u l-profil tar-riskju tagħha, appoġġjata minn immappjar tal-fatturi tal-ESG u tal-kanali ta' trażmissjoni għall-kategoriji ta' riskji finanzjarji tradizzjonali. Il-valutazzjoni tal-materjalità tar-riskji tal-ESG għandha tkun konsistenti ma' valutazzjonijiet oħra tal-materjalità mwettqa mill-istituzzjoni, b'mod partikolari dawk magħmula għad-divulgazzjoni tar-riskji ta' sostenibbiltà materjali f'konformità mad-Direttiva 2013/34/UE⁶ u mar-Regolament Delegat tal-Kummissjoni (UE) 2023/2772⁷, fejn applikabbli, u għandha tiġi integrata fil-valutazzjoni tal-materjalità tal-proċess ta' valutazzjoni interna dwar l-adekwatezza tal-kapital (ICAAP).
13. Il-valutazzjoni tal-materjalità tar-riskji tal-ESG għandha tuża approċċ ibbażat fuq ir-riskji li jkollha il-probabbiltà tal-okkorrenza u d-daqs potenzjali tal-effetti finanzjarji tar-riskji tal-ESG fuq terminu qasir u medju u fuq perjodu ta' żmien twil ta' mill-inqas 10 snin.
14. Bil-ħsieb li jivvalutaw b'mod komprensiv il-materjalità tar-riskji tal-ESG, l-istituzzjonijiet għandhom jiżguraw li l-kamp ta' applikazzjoni tal-valutazzjoni tal-materjalità tagħhom jirrifletti b'mod suffiċjenti n-natura, id-daqs u l-kumplessità tal-attivitajiet, il-portafolli, is-

⁶ Id-Direttiva 2013/34/UE tal-Parlament Ewropew u tal-Kunsill tas-26 ta' Ġunju 2013 dwar id-dikjarazzjonijiet finanzjarji annwali, id-dikjarazzjonijiet finanzjarji kkonsolidati u r-rapporti relatati ta' ċerti tipi ta' impriżi, u li temenda d-Direttiva 2006/43/KE tal-Parlament Ewropew u tal-Kunsill u li tħassar id-Direttivi tal-Kunsill 78/660/KEE u 83/349/KEE (ĠU L 182, 29.6.2013, p.19).

⁷ Ir-Regolament Delegat tal-Kummissjoni (UE) 2023/2772 tal-31 ta' Lulju 2023 li jissupplimenta d-Direttiva 2013/34/UE tal-Parlament Ewropew u tal-Kunsill fir-rigward tal-istandards tar-rapportar dwar is-sostenibbiltà (ĠU L, 2023/2772, 22.12.2023).

servizzi u l-prodotti tagħhom. L-istituzzjonijiet għandhom jikkunsidraw l-impatt tar-riskji tal-ESG fuq il-kategoriji tradizzjonali kollha ta' riskji finanzjarji li huma esposti għalihom, inklużi r-riskji ta' kreditu, tas-suq, ta' likwidità, operattivi (inkluża l-litigazzjoni), reputazzjonali, tal-mudell tan-negozju u tal-konċentrazzjoni. Id-determinazzjoni tar-riskji materjali tal-ESG għandha tqis l-impatti tagħhom fuq il-kategoriji tar-riskji finanzjarji u l-ammonti u/jew l-ishma ta' skoperturi, ta' dħul u ta' profitti esposti għar-riskji.

15. Fir-rigward tal-valutazzjoni tal-materjalità tar-riskji ambjentali, l-istituzzjonijiet għandhom jużaw kemm informazzjoni kwalitattiva kif ukoll dik kwantitattiva. L-istituzzjonijiet għandhom jikkunsidraw kamp ta' applikazzjoni tal-fatturi ambjentali wiesa' biżżejjed li jinkludi mill-inqas fatturi relatati mal-klima, id-degradazzjoni tal-ekosistemi u t-telf tal-bijodiversità. L-istituzzjonijiet għandhom jivvalutaw kemm il-motivaturi tar-riskji ta' tranżizzjoni kif ukoll dawk tar-riskji fiżiċi, filwaqt li jqisu mill-inqas dan li ġej:

a) Għal riskji ta' tranżizzjoni:

- i. is-setturi ekonomiċi ewlenin li huma appoġġjati mill-assi ffinanzjati jew dawk li l-kontroparti tal-istituzzjoni jkollha l-attivitajiet prinċipali tagħha fihom;
- ii. bidliet materjali attwali u futuri potenzjali fil-politiki pubbliċi, fit-teknoloġiji u fil-preferenzi tas-suq (eż. regolamenti ambjentali jew inċentivi fiskali godda, żvilupp ta' teknoloġiji innovattivi b'livell baxx ta' emissjonijiet tal-karbonju, bidliet fid-domanda tal-konsumaturi jew tal-investituri);
- iii. fir-rigward tar-riskji relatati mal-klima:
 1. skoperturi lejn setturi li jikkontribwixxu ħafna għat-tibdil fil-klima kif speċifikat fil-Premessa 6 tar-Regolament Delegat tal-Kummissjoni (UE) 2020/1818, jiġifieri s-setturi elenkati fit-Taqsimiet A sa H u t-Taqsima L tal-Anness I tar-Regolament (KE) Nru 1893/2006⁸, filwaqt li tiġi mogħtija kunsiderazzjoni partikolari lill-iskoperturi lejn entitajiet tas-settur tal-fjuwils fossili;
 2. il-grad ta' allinjament jew allinjament ħażin tal-portafolli mal-oġettivi regolatorji rilevanti tal-ġuriżdizzjonijiet fejn joperaw – għal SNCIs u istituzzjonijiet oħra mhux kbar mill-inqas abbażi ta' valutazzjoni kwalitattiva ta' livell għoli;

⁸ Ir-Regolament Delegat tal-Kummissjoni (UE) 2020/1818 tas-17 ta' Lulju 2020 li jissupplimenta r-Regolament (UE) 2016/1011 tal-Parlament Ewropew u tal-Kunsill fir-rigward tal-istandards minimi għall-Parametri Referenzjarji tat-Tranżizzjoni Klimatika tal-UE u l-Parametri Referenzjarji tal-UE allinjati mal-Ftehim ta' Pariġi (ĠU L 406, 03/12/2020, p. 17) - Ir-Regolament dwar l-Istandards tal-Parametri Referenzjarji Klimatiċi - Premessa 6: Is-setturi elenkati fit-Taqsimiet A sa H u fit-Taqsima L tal-Anness I tar-Regolament (KE) Nru 1893/2006

b) Għal riskji fiżiċi:

- i. iż-żoni ġeografiċi li għandhom l-assi ewlenin tal-kontropartijiet (eż. siti ta' produzzjoni) u, b'mod partikolari għall-iskoperturi ta' proprjetajiet immobbli, dawn ikun fihom kollateral fiżiku;
- ii. il-livell ta' vulnerabbiltà għal perikli ambjentali (eż. perikli relatati mat-temperatura, mar-riħ, mal-ilma u mal-massa solida) assoċjati ma' xenarji klimatiċi u perkorsi ta' tranżizzjoni differenti jew, għal SNCIs u istituzzjonijiet oħra mhux kbar, assoċjati ma' mill-inqas xenarju avvers wiehed.

16. L-istituzzjonijiet għandhom jissostanzjaw u jiddokumentaw, bħala parti mill-ICAAP tagħhom, il-valutazzjonijiet tal-materjalità tar-riskji tal-ESG tagħhom, inkluż metodoloġiji u restrizzjonijiet użati, inputs u fatturi kkunsidrati u r-riżultati u l-konklużjonijiet ewlenin milhuqa, inkluż konklużjonijiet ta' non-materjalità.
17. L-istituzzjonijiet għandhom jiżviluppaw u jimplimentaw metodi ta' kejl, arrangamenti tal-ġestjoni tar-riskji u proċessi tal-ippjanar tat-tranżizzjoni, rispettivament f'konformità mat-Taqsima 4.2, it-Taqsima 5, u t-Taqsima 6, li jkunu proporzjonati mal-eżiti tal-valutazzjoni tal-materjalità u infurmati minnhom. Għal dan l-għan, l-istituzzjonijiet għandu jkollhom arrangamenti aktar estensivi u sofistikati għar-riskji tal-ESG identifikati bħala materjali. Min-naħa tagħhom, il-metodoloġiji tal-kejl tar-riskji tal-ESG u l-metriċi ta' monitoraġġ tar-riskji tal-ESG użati mill-istituzzjonijiet għandhom jappoġġjaw u jinfurmaw l-aġġornamenti regolari tal-valutazzjoni tal-materjalità. Istituzzjonijiet iżgħar b'attivitajiet inqas kumplessi jistgħu japplikaw arrangamenti inqas estensivi u sofistikati, li madankollu għandhom ikunu proporzjonati mar-riżultati tal-valutazzjoni tal-materjalità tagħhom tar-riskji tal-ESG.

4.2 Identifikazzjoni u kejl tar-riskji tal-ESG

4.2.1. *Dispożizzjonijiet ġenerali*

18. Bħala parti mill-istandards minimi biex jiġu identifikati u mkejla r-riskji tal-ESG, il-proċeduri interni tal-istituzzjonijiet għandhom jinkludu għodod u metodoloġiji biex jivvalutaw il-motivaturi tar-riskji tal-ESG u l-kanali ta' trażmissjoni tagħhom fil-kategoriji tar-riskji prudenzjali u l-metriċi tar-riskji finanzjarju differenti li jaffettwaw l-iskoperturi tal-istituzzjoni, inkluż b'perspettiva li thares 'il quddiem.
19. Sabiex jiżguraw identifikazzjoni u ġestjoni xierqa tar-riskji tal-ESG, l-istituzzjonijiet għandhom jikkunsidraw l-impatt potenzjali ta' dawn ir-riskji fuq terminu qasir, medju u fit-tul. Il-livell ta' granularità u preċiżjoni tal-punti tad-*data*, l-għodod tal-kwantifikazzjoni, il-metodi u l-indikaturi użati mill-istituzzjonijiet għandhom iqisu l-valutazzjoni tal-materjalità tagħhom, id-daqs u l-kumplessità tagħhom u ġeneralment ikunu oġġetti għal terminu qasir u medju. Perjodi ta' żmien fit-tul għandhom tal-anqas jiġu kkunsidrati minn perspettiva kwalitattiva u jappoġġjaw valutazzjonijiet strateġiċi u teħid ta' deċiżjonijiet.

20. Fir-rigward tar-riskji ambjentali, il-proċeduri u l-metodoloġiji interni għandhom jippermettu lill-istituzzjonijiet:
- a. jikkwantifikaw ir-riskji relatati mal-klima, pereżempju billi jagħmlu stima tal-probabbiltajiet ta' materjalizzazzjoni u tad-daqs tal-impatti finanzjarji li jirriżultaw minn fatturi relatati mal-klima;
 - b. jifhmu kif xieraq ir-riskji finanzjarji li jistgħu jirriżultaw minn tipi oħra ta' riskji ambjentali, bħal dawk li jirriżultaw mid-degradazzjoni tan-natura, inkluż it-telf tal-bijodiversità u t-telf tas-servizzi tal-ekosistema, jew l-allinjament hażin tal-attivitajiet ma' azzjonijiet immirati lejn il-protezzjoni, ir-restawr u/jew it-tnaqqis tal-impatti negattivi fuq in-natura;
 - c. jistabbilixxu indikaturi ewlenin tar-riskji li jkopru mill-inqas perjodi ta' żmien fuq perjodu ta' żmien qasir u medju u kamp ta' applikazzjoni determinat ta' skoperturi u portafolli f'konformità mar-riżultati tal-valutazzjoni tal-materjalità.
21. Fir-rigward tar-riskji soċjali u ta' governanza, fejn inizjalment ikun hemm nuqqas ta' informazzjoni kwantitattiva, il-proċeduri interni tal-istituzzjonijiet għandhom jipprevedu metodi li jibdwu billi jivvalutaw b'mod kwalitattiv l-impatti potenzjali ta' dawn ir-riskji fuq l-operazzjonijiet tal-istituzzjoni, u r-riskji finanzjarji li din l-istituzzjoni tiffaċċja, u għandhom jiżviluppaw progressivament miżuri kwalitattivi u kwantitattivi aktar avvanzati. L-istituzzjonijiet għandhom itejbu gradwalment l-approċċi tagħhom f'konformità mar-regolamentazzjoni, ix-xjenza, id-disponibbiltà tad-*data* u l-progress metodoloġiku.
22. Fir-rigward tal-interazzjonijiet bejn il-kategoriji differenti ta' riskji ambjentali, soċjali u ta' governanza b'mod rispettiv, il-proċeduri interni tal-istituzzjonijiet għandhom jiżguraw li kull kategorija ta' riskju tiġi vvalutata l-ewwel filwaqt li jitqiesu l-karatteristiċi speċifiċi tagħha, qabel ma jiġu kkunsidrati l-interkonnessjonijiet u l-interdipendenzi potenzjali fil-kejl ta' dawn ir-riskji.

4.2.2. Proċessi tad-*data*

23. Il-proċeduri interni tal-istituzzjonijiet għandhom jipprevedu l-implimentazzjoni ta' sistemi sodi ta' ġestjoni tal-informazzjoni biex jidentifikaw, jiġbru, jistrutturaw u janalizzaw id-*data* li hija meħtieġa biex jappoġġjaw il-valutazzjoni, il-ġestjoni u l-monitoraġġ tar-riskji tal-ESG. Tali sistemi għandhom jiġu implimentati fl-istituzzjoni kollha bħala parti mill-governanza ġenerali tad-*data* u mill-infrastruttura tal-IT. L-istituzzjonijiet għandhom jirrevedu regolarment il-prattiki tagħhom biex jiżguraw li jibqgħu aġġornati mal-pubbliku (eż. disponibbiltà akbar ta' *data* minhabba inizjattivi regolatorji) u żviluppi tas-suq u għandu jkollhom fis-seħh arrangamenti biex jivvalutaw u jtejbu l-kwalità tad-*data*.
24. Il-proċeduri interni tal-istituzzjonijiet għandhom jiżguraw li l-istituzzjonijiet jiġbru u jużaw l-informazzjoni meħtieġa biex jivvalutaw, jimmaniġġjaw u jimmonitorjaw ir-riskji attwali u

prospettivi tal-ESG li jistgħu jkunu esposti għalihom permezz tal-kontropartijiet tagħhom, billi jimmiraw li jiġbru *data* mill-klijenti u mill-assi f'livell granulari xieraq.

25. Il-proċeduri interni tal-istituzzjonijiet għandhom jibnu fuq *data* tal-ESG disponibbli kemm internament kif ukoll esternament, inkluż billi jirrieżaminaw u jużaw regolarment l-informazzjoni dwar is-sostenibbiltà divulgata mill-kontropartijiet tagħhom, b'mod partikolari f'konformità mal-Istandards Ewropej ta' Rapportar dwar is-Sostenibbiltà żviluppati skont id-Direttiva 2013/34/UE jew l-istandard ta' rapportar volontarju għal Intrapriżi Żgħira u ta' Daqs Medju (SMEs) mhux elenkati skont il-Komunikazzjoni COM(2023)535 dwar il-pakkett ta' għajnuna għall-SMEs⁹.
26. L-istituzzjonijiet għandhom jivvalutaw liema sorsi oħra ta' *data* jappoġġjaw b'mod effettiv il-valutazzjoni, il-ġestjoni u l-monitoraġġ tar-riskji tal-ESG, bħall-informazzjoni miksuba permezz ta' involviment mal-klijenti u l-kontropartijiet bħala parti minn relazzjonijiet ta' negozju godda u eżistenti, jew *data* ta' partijiet terzi. Meta l-istituzzjonijiet jużaw servizzi ta' fornituri terzi biex jiksibu aċċess għad-*data* tal-ESG, l-istituzzjonijiet għandhom jiżguraw li jkollhom fehim suffiċjenti tas-sorsi, tad-*data* u tal-metodoloġiji użati mill-fornituri tad-*data*, inklużi l-limitazzjonijiet potenzjali tagħhom.
27. Meta l-kwalità jew id-disponibbiltà tad-*data* inizjalment ma tkunx biżżejjed biex tissodisfa l-ħtiġijiet tal-ġestjoni tar-riskji, l-istituzzjonijiet għandhom jivvalutaw dawn id-diskrepanzi u l-impatti potenzjali tagħhom. L-istituzzjonijiet għandhom jieħdu u jiddokumentaw azzjonijiet ta' rimedju, inkluż l-użu ta' stimuli jew indikaturi, eż. ibbażati fuq karatteristiċi fil-livell settorjali u/jew reġjonali u, meta fattibbli, jagħmlu aġġustamenti biex iqisu aspetti speċifiċi għall-kontropartijiet. L-istituzzjonijiet għandhom ifittxu li jnaqqsu l-użu ta' stimuli u indikaturi maż-żmien hekk kif id-disponibbiltà u l-kwalità tad-*data* tal-ESG jitjiebu.
28. Għal kontropartijiet korporattivi kbar kif definiti mill-Artikolu 3(4) tad-Direttiva 2013/34/UE, l-istituzzjonijiet għandhom jikkunsidraw li jiġbru jew jiksibu l-punti ta' *data* li ġejjin, fejn applikabbli:
 - a. Għar-riskji ambjentali:
 - i. il-pożizzjoni ġeografika tal-assi ewlenin (eż. siti tal-produzzjoni) u l-esponiment għall-perikli ambjentali (eż. perikli relatati mat-temperatura, mar-riħ, mal-ilma u mal-massa solida) fil-livell ta' granularità meħtieġ għal analiżi tar-riskju fiżiku xierqa, u d-disponibbiltà tal-assigurazzjoni;
 - ii. l-emissjonijiet attwali u, jekk disponibbli, l-ambiti 1, 2 u 3 immirati tal-emissjonijiet tal-gassijiet serra (GHG) f'valur assolut u, fejn rilevanti, f'valur ta' intensità;

⁹ COM (2023) 535 - Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni - Pakkett ta' Għajnuna għall-SMEs

- iii. id-dipendenza fuq il-fjuwils fossili, jew f'termini ta' kontributi ta' fatturi ekonomiċi jew bażi ta' dħul;
- iv. id-domanda u/jew il-konsum tal-enerġija u tal-ilma, f'termini ta' kontributi ta' fatturi ekonomiċi jew bażi ta' dħul;
- v. il-livell ta' effiċjenza enerġetika għall-iskoperturi tal-proprjetà immobbli u l-kapaċità tas-servizzi tad-dejn tal-kontroparti;
- vi. l-effetti finanzjarji attwali u antiċipati tar-riskji u l-oportunitajiet ambjentali fuq il-pożizzjoni finanzjarja, il-prestazzjoni finanzjarja u l-flussi tal-flus tal-kontroparti;
- vii. il-pjanijiet strateġiċi relatati mat-tranzizzjoni, inkluż pjan ta' tranzizzjoni għall-mitigazzjoni tat-tibdil fil-klima divulgat f'konformità mal-Artikolu 19a jew l-Artikolu 29a tad-Direttiva (UE) 2022/2464, meta disponibbli;

b. Għar-riskji soċjali u ta' governanza:

- i. l-allinjament mal-Linji Gwida tal-OECD għall-Intrapriżi Multinazzjonali, il-Prinċipji Gwida tan-NU dwar in-Negozju u d-Drittijiet tal-Bniedem u d-Dikjarazzjoni tal-Organizzazzjoni Internazzjonali tax-Xogħol dwar il-Prinċipji u d-Drittijiet Fundamentali fuq il-Post tax-Xogħol;
- ii. l-impatti materjali negattivi fuq il-ħaddiema proprji, il-ħaddiema fil-katina tal-valur, il-komunitajiet affettwati u l-konsumaturi/l-utenti finali inkluża informazzjoni dwar l-isforzi jew il-proċessi ta' diligenza dovuta biex jiġu evitati u rimedjati tali impatti.

29. Għal skoperturi lejn tipi oħra ta' kontropartijiet għajr korporazzjonijiet kbar, l-istituzzjonijiet għandhom:

- a. jiddeterminaw il-punti tad-*data* meħtieġa biex jidentifikaw, ikejlu u jimmaniġġjaw ir-riskji tal-ESG, filwaqt li jikkunsidraw il-lista pprovduta fil-paragrafu 28 biex jappoġġjaw dik il-valutazzjoni;
- b. fejn meħtieġ biex jiġu indirizzati lakuni fid-*data*, jużaw ġudizzju espert, *data* kwalitattiva, valutazzjonijiet fil-livell tal-portafoll u indikaturi f'konformità mal-paragrafu 27.

4.2.3. Karatteristiċi ewlenin tal-metodoloġiji ta' referenza għall-identifikazzjoni u l-kejl tar-riskji tal-ESG

30. Il-proċeduri interni tal-istituzzjonijiet għandhom jipprovdu għal taħlita ta' metodoloġiji għall-valutazzjoni tar-riskji, inklużi metodoloġiji bbażati fuq l-iskoperturi, is-setturi, il-portafolli u x-xenarji, kif stabbilit fil-paragrafi 31 sa 42. Il-kombinazzjoni ta' metodoloġiji għandha tingabar flimkien b'mod li tippermetti lill-istituzzjonijiet jivvalutaw b'mod komprensiv ir-riskji tal-ESG

matul il-perjodi ta' żmien rilevanti kollha. B'mod partikolari, l-istituzzjonijiet għandhom tal-anqas jużaw metodi bbażati fuq l-iskopertura sabiex jiksibu perspettiva fuq terminu ta' żmien qasir dwar kif ir-riskji tal-ESG qed ikollhom impatt fuq il-profil tar-riskju u l-profittabbiltà tal-kontropartijiet tagħhom, jużaw metodi bbażati fuq is-setturi, il-portafolli u x-xenarji biex jappoġġjaw il-proċess ta' ppjanar fuq terminu medju u d-definizzjoni tal-limiti tar-riskji u tal-aptit għar-riskju biex jidderieġu lill-istituzzjoni lejn l-oġettivi strateġiċi tagħha, u jivvalutaw permezz ta' metodi bbażati fuq ix-xenarji s-sensittivitajiet tagħhom għar-riskji tal-ESG f'perjodi ta' żmien differenti inklużi dawk fuq terminu twil.

a. Metodi bbażati fuq l-iskoperturi

31. F'livell ibbażat fuq l-iskoperturi, f'konformità mad-dispożizzjonijiet fil-paragrafi 126 u 146 tal-Linji Gwida tal-EBA dwar l-oġinazzjoni u l-monitoraġġ tas-self, l-istituzzjonijiet għandu jkollhom proċeduri interni fis-sehħ halli jivvalutaw l-iskopertura tal-attivitajiet u tal-assi ewlenin tal-kontropartijiet tagħhom għall-fatturi tal-ESG, b'mod partikolari l-fatturi ambjentali u l-impatt tat-tibdil fil-klima, u l-adekwatezza tal-azzjonijiet ta' mitigazzjoni. Għal dan il-għan, l-istituzzjonijiet għandhom jiżguraw li l-fatturi tal-ESG, b'mod partikolari l-fatturi ambjentali, ikunu riflessi kif xieraq fil-proċeduri ta' klassifikazzjoni tar-riskju intern tagħhom, jitqiesu fil-valutazzjoni ġenerali tar-riskju ta' kreditu ta' mutwatarju u, fejn iġġustifikat mill-materjalità tagħhom, ikunu inkorporati fl-indikaturi tar-riskju, fis-sistema interna ta' evalwazzjoni ta' kreditu jew fil-mudelli ta' klassifikazzjoni, kif ukoll fil-valutazzjoni tal-kollateral.
32. Fir-rigward tal-valutazzjoni tar-riskji ambjentali fil-livell tal-iskoperturi, il-proċeduri interni tal-istituzzjonijiet għandhom jinkludu sett ta' fatturi u kriterji tar-riskju li jkopru kemm il-motivaturi tar-riskji fiżiċi kif ukoll dawk ta' tranżizzjoni. Għal istituzzjonijiet kbar, dan jinkludi, fejn applikabbli, mill-inqas dan li ġej:
 - a) il-grad ta' vulnerabbiltà għal perikli ambjentali, filwaqt li titqies il-pożizzjoni ġeografika tal-assi ewlenin tal-kontropartijiet u tal-garanti, jew tal-kollateral fiżiku li jappoġġja l-iskoperturi, filwaqt li jitqiesu kemm l-iskoperturi li jidhru fuq il-karta tal-bilanċ kif ukoll dawk li ma jidhrux fuq il-karta tal-bilanċ;
 - b) il-grad ta' vulnerabbiltà għar-riskji ta' tranżizzjoni, filwaqt li jitqiesu l-iżviluppi teknoloġiċi rilevanti, l-impatt tar-regolamenti ambjentali applikabbli jew futuri li jaffettwaw is-settur tal-attività tal-kontroparti, l-emissjonijiet attwali u jekk ikun hemm xi emissjonijiet ta' gassijiet serra fil-mira f'valur assolut u, fejn rilevanti, ta' intensità tal-kontroparti, l-impatt tal-preferenzi li qed jevolvu tas-suq, u l-livell ta' effiċjenza enerġetika fil-każ ta' skoperturi ta' proprjetà immobbli residenzjali jew kummerċjali flimkien mal-kapaċità tas-servizz tad-dejn tal-kontropartijiet;
 - c) l-iskopertura tal-mudell tan-negozju tal-kontroparti u/jew tal-katina tal-provvista għal tfixkil kritiku minhabba fatturi ambjentali bħall-impatt tat-telf tal-bijodiversità, l-istress idriku jew it-tniġġis;

- d) l-iskopertura tal-kontroparti għal riskji reputazzjonali u ta' litigazzjoni b'kont meħud ta' każijiet ta' litigazzjoni kompluti, pendenti jew imminenti relatati ma' kwistjonijiet ambjentali;
 - e) l-istruttura ta' maturità jew ta' terminu (ippjanata) tal-iskopertura jew tal-assi;
 - f) fatturi ta' mitigazzjoni tar-riskju, bħal kopertura tal-assigurazzjoni privata jew pubblika, pereżempju bbażata fuq skemi ta' katastrofi nazzjonali applikabbli jew oqfsa simili, u l-kapaċità tal-kontroparti li tiżgura reżiljenza għat-tranżizzjoni u riskji fiżiċi inkluż permezz ta' ppjanar ta' tranżizzjoni li jħares 'il quddiem.
33. Meta d-*data* meħtieġa għall-valutazzjoni ta' ċerti kriterji tkun għadha mhux disponibbli, bħal fil-każ ta' kontropartijiet korporattivi iżgħar, l-istituzzjonijiet għandhom isegwu l-passi deskritti fil-paragrafi 26, 27 u 29.
34. Fir-rigward tal-valutazzjoni tar-riskji soċjali u ta' governanza fil-livell tal-iskopertura, l-istituzzjonijiet għandhom jimplimentaw proċessi ta' diliġenza dovuta bil-ħsieb li jivvalutaw l-impatti finanzjarji li jirriżultaw minn fatturi soċjali u ta' governanza, u l-vulnerabbiltà tal-mudell kummerċjali tal-kontropartijiet għal fatturi soċjali u ta' governanza, filwaqt li jqisu l-aderenza tal-kontropartijiet korporattivi mal-istandards soċjali u ta' governanza bħal dawk imsemmija fil-paragrafu 28b(i), l-iskopertura tal-kontroparti għar-riskju ta' litigazzjoni xprunat minn kwistjonijiet soċjali jew ta' governanza, kif ukoll il-leġiżlazzjoni applikabbli fil-ġurisdizzjoni fejn topera l-kontroparti.

b. Metodi bbażati fuq is-setturi u fuq il-portafolli u għall-allinjament tal-portafolli

35. Il-proċeduri interni tal-istituzzjonijiet għandhom jipprevedu metodoloġiji bbażati fuq is-setturi u fuq il-portafolli, b'mod partikolari mapep termiċi li jenfasizzaw ir-riskji tal-ESG tas-setturi (sottosetturi) ekonomiċi individwali f'ċart jew fuq sistema ta' skalar kif imsemmi fil-paragrafi 127 u 149 tal-Linji Gwida tal-EBA dwar l-oriġinazzjoni u l-monitoraġġ tas-self. Il-metodoloġiji tal-istituzzjonijiet għandhom jippermettu l-immappjar tal-portafolli tagħhom skont il-motivaturi tar-riskji tal-ESG u jidentifikaw kwalunkwe konċentrazzjoni lejn tip wieħed jew aktar ta' riskji tal-ESG.
36. Fir-rigward tal-fatturi tal-ESG mhux relatati mal-klima, l-istituzzjonijiet il-kbar għandhom jiżviluppaw:
- a) metodi biex jidentifikaw setturi li huma dipendenti ħafna fuq, jew li għandhom impatt sinifikanti fuq, is-servizzi tal-ekosistema, u għodod biex ikejlu l-impatt finanzjarju tad-degradazzjoni tan-natura u azzjonijiet immirati biex jipproteġu, jirrestawraw u/jew inaqqsu l-impatti negattivi fuq in-natura;
 - b) approċċi biex ikejlu l-impatti pożittivi jew negattivi tal-portafolli tagħhom fuq il-kisba tal-Għanijiet ta' Żvilupp Sostenibbli tan-NU u jevalwaw ir-riskji finanzjarji potenzjali relatati.

37. Fir-rigward tar-riskji relatati mal-klima, il-proċeduri interni tal-istituzzjonijiet għandhom jipprevedu l-użu ta' mill-inqas metodoloġija waħda ta' allinjament tal-portafoll biex jiġi vvalutat, fuq bażi settorjali, il-grad ta' allinjament tal-portafolli tal-istituzzjoni mal-perkorsi relatati mal-klima u/jew max-xenarji ta' referenza. L-istituzzjonijiet għandhom jikkunsidraw ukoll li jivvalutaw l-allinjament fil-livell tal-kontroparti eż. billi jqabblu l-intensità tal-emissjonijiet tal-gassijiet b'effett ta' serra ta' kontroparti partikolari ma' parametru referenzjarju settorjali applikabbli.
38. Għall-finijiet tal-paragrafu 37, l-istituzzjonijiet għandhom jużaw xenarji li huma bbażati fuq ix-xjenza, rilevanti għas-setturi tal-attività ekonomika u l-post ġeografiku tal-iskoperturi tagħhom, aġġornati u li joriġinaw minn organizzazzjonijiet nazzjonali, tal-UE jew internazzjonali bħal aġenziji ambjentali nazzjonali, Ċentru Kongunt tar-Riċerka tal-Kummissjoni tal-UE, l-Aġenzija Internazzjonali tal-Enerġija, in-Network għall-Ekologizzazzjoni tas-Sistema Finanzjarja, il-Grupp Intergovernattiv ta' Esperti dwar it-Tibdil fil-Klima. Il-perkorsi ta' dekarbonizzazzjoni settorjali għandhom ikunu konsistenti mal-oġettiv politiku applikabbli, bħall-oġettiv tal-UE li tilhaq emissjonijiet netti żero ta' gassijiet serra sal-2050 u li tnaqqas l-emissjonijiet b'55% sal-2030 meta mqabbla mal-livell tal-1990, jew kwalunkwe oġettiv nazzjonali fejn applikabbli.
39. Għall-finijiet tal-paragrafu 37, l-istituzzjonijiet għandhom jiddeterminaw il-kamp ta' applikazzjoni xieraq tal-valutazzjonijiet tal-allinjament tal-portafoll u l-grad ta' sofistikazzjoni tal-metodoloġiji użati abbażi tal-karatteristiċi tal-portafolli tagħhom, ir-riżultati tal-valutazzjoni tal-materjalità tagħhom u d-daqs u l-kumplessità tagħhom. Istituzzjonijiet kbar b'titoli nnegozjati f'suq regolat fl-Unjoni għandhom iqisu l-lista ta' setturi inkluzi fil-Mudell 3 tal-Anness I tar-Regolament ta' Implimentazzjoni tal-Kummissjoni (UE) 2022/2453.¹⁰ L-SNCIs u istituzzjonijiet oħra mhux kbar jistgħu jużaw kampjuni rappreżentattivi ta' skoperturi fil-portafolli tagħhom biex iwettqu valutazzjonijiet ta' allinjament tal-portafoll.
40. L-istituzzjonijiet għandhom jiġġustifikaw u jiddokumentaw l-għażliet metodoloġiċi tagħhom inkluz l-għażla ta' xenarju(i) u s-sena bażi, l-għażla tas-setturi u, għall-SNCIs u istituzzjonijiet oħra mhux kbar, l-identifikazzjoni ta' kampjun rappreżentattiv ta' skoperturi, kif ukoll kwalunkwe bidla metodoloġika sinifikanti maż-żmien. Meta d-*data* meħtieġa biex jitkejjel l-allinjament tkun nieqsa, l-istituzzjonijiet għandhom isegwu l-passi stabbiliti fil-paragrafi 26, 27 u 29.
41. L-istituzzjonijiet għandhom jikkunsidraw l-għarfien miksub minn metodoloġiji ta' allinjament tal-portafoll klimatiku biex:
- jivvalutaw u jimmonitorjaw ir-riskji ta' tranżizzjoni relatati mal-klima li jirriżultaw minn allinjamenti ħżiena tal-kontropartijiet u/jew tal-portafolli ma' oġettivi

¹⁰ Ir-Regolament ta' Implimentazzjoni tal-Kummissjoni (UE) 2022/2453 tat-30 ta' Novembru 2022 li jemenda l-istandards tekniċi ta' implimentazzjoni stabbiliti fir-Regolament ta' Implimentazzjoni (UE) 2021/637 fir-rigward tad-divulgazzjoni tar-riskji ambjentali, soċjali u ta' governanza (ĠU L 324, 19.12.2022, p. 1.).

regolatorji tal-UE, tal-Istati Membri jew ta' pajjiżi terzi u perkorsi konsistenti mal-għanijiet klimatiċi applikabbli, u r-riskji finanzjarji potenzjali relatati;

- b. jinfurmaw il-proċess tat-teħid tad-deċiżjonijiet tagħhom dwar il-formulazzjoni u l-implimentazzjoni tal-aptit għar-riskju, l-istrateġija tan-negozju u l-ippjanar ta' tranżizzjoni tagħhom inkluż dwar il-prijoritizzazzjoni tal-involviment ma' ċerti kontropartijiet.

c. Metodi bbażati fuq ix-xenarji

- 42. Minbarra l-metodi bbażati fuq l-iskoperturi, is-setturi, il-portafolli u ta' allinjament tal-portafolli, il-proċeduri interni tal-istituzzjonijiet għandhom jipprevedu l-użu ta' analiżijiet ibbażati fuq ix-xenarji biex tiġi ttestjata r-reżiljenza tagħhom għar-riskji tal-ESG, billi jibdew mir-riskji relatati mal-klima, f'diversi xenarji¹¹.

¹¹ Il-punt d) tal-mandat inkluż fl-Artikolu 87a(5) tad-Direttiva 2013/36/UE se jiġi indirizzat permezz tal-iżvilupp ta' Linji Gwida komplementari tal-EBA dwar l-analiżi tax-xenarji biex tiġi ttestjata r-reżiljenza tal-istituzzjonijiet għal fatturi ambjentali, soċjali u ta' governanza.

5. Standards minimi u metodologija ta' referenza għall-ġestjoni u l-monitoraġġ tar-riskji tal-ESG

5.

5.1 Prinċipji tal-ġestjoni tar-riskji tal-ESG

43. Għall-finijiet tal-integrazzjoni tar-riskji tal-ESG fil-qafas ta' ġestjoni tar-riskji għall-istituzzjoni kollha f'konformità mal-paragrafu 152 tal-Linji Gwida tal-EBA dwar il-governanza interna, l-istituzzjonijiet għandhom jikkunsidraw ir-rwol tar-riskji tal-ESG bħala motivaturi potenzjali tal-kategoriji tradizzjonali kollha ta' riskji finanzjarji, inklużi r-riskji ta' kreditu, tas-suq, operattivi (inkluża l-litigazzjoni), reputazzjonali, tal-likwidità, tal-mudell tan-negozju u tal-koncentrazzjoni.
44. L-istituzzjonijiet għandhom jinkorporaw ir-riskji tal-ESG fis-sistemi u l-proċessi regolari tagħhom ta' ġestjoni tar-riskji filwaqt li jiżguraw il-konsistenza mal-istrategġija tan-negozju u tar-riskju ġenerali tagħhom, inklużi pjaniet f'konformità mal-Artikolu 76(2) tad-Direttiva 2013/36/UE kif speċifikat aktar fit-Taqsima 6. L-istituzzjonijiet għandhom jiżguraw li jkollhom approċċ integrat b'mod sħiħ fejn ir-riskji tal-ESG jinqabdu b'mod xieraq u jitqiesu bħala parti mill-istrategġija, il-politiki u l-limiti tal-ġestjoni tar-riskji. Fejn l-istituzzjonijiet ikollhom fis-seħh arranġamenti speċifiċi għar-riskji tal-ESG, dawn għandhom jiżguraw li dan ikun rifless fil-qafas regolari tal-ġestjoni tar-riskji u jikkontribwixxi għalih.
45. L-istituzzjonijiet għandhom jiżviluppaw approċċ robust u sod għall-ġestjoni u l-mitigazzjoni tar-riskji tal-ESG fuq terminu qasir u medju u fuq perjodu ta' żmien twil ta' mill-inqas 10 snin, filwaqt li jqisu l-prinċipji deskritti fil-paragrafu 19.
46. L-istituzzjonijiet għandhom jiddeterminaw liema kombinazzjoni ta' għodod ta' ġestjoni u ta' mitigazzjoni tar-riskju tikkontribwixxi l-aħjar għal dan, billi jikkunsidraw firxa ta' għodod, inklużi dawn li ġejjin:
 - a) l-involvement ma' kontropartijiet bl-għan li jifhmu aħjar il-profil tar-riskju tal-kontroparti u li jiżguraw konsistenza mal-aptit għar-riskju u l-oġettivi strateġiċi tal-istituzzjoni, b'mod partikolari billi:
 - i. jiddeterminaw il-kamp ta' applikazzjoni tal-kontropartijiet li għandhom jinvolvu ruħhom magħhom, filwaqt li jqisu l-eżiti tal-valutazzjoni tal-materjalità u tal-proċess tal-kejl tar-riskju;

- ii. jistabbilixxu djalogu ma' dawk il-kontropartijiet biex tiġi rieżaminata r-reżiljenza tagħhom lejn ir-riskji tal-ESG, filwaqt li jqisu l-leġiżlazzjoni settorjali li taffettwa lil dawk il-kontropartijiet u kwalunkwe pjan ta' tranżizzjoni li jkunu żviluppaw;
 - iii. fejn rilevanti u possibbli, jipprovdu informazzjoni u pariri rilevanti lill-klijenti dwar il-valutazzjoni jew il-mitigazzjoni tar-riskji tal-ESG li huma esposti għalihom; u
 - iv. jikkunsidraw firxa ta' azzjonijiet speċifiċi għall-kontropartijiet, bħall-aġġustament għall-offerta tal-prodott, il-ftehim dwar pjan u azzjonijiet ta' rimedju biex jiġu appoġġjati l-isforzi ta' tranżizzjoni u reżiljenza msaħħa tal-kontroparti, jew bħala l-aħħar rimedju, il-waqfien tar-relazzjoni meta l-kontinwazzjoni titqies inkompatibbli mal-ippjanar u mal-aptit għar-riskju tal-istituzzjoni.
- b) jaġġustaw it-termini finanzjarji (eż. inkluzi salvagwardji miftiehma kuntrattwalment u miżuri korrettivi), il-kundizzjonijiet (eż. perjodu ta' maturità) u/jew il-prezz ibbażat fuq kriterji rilevanti għar-riskji tal-ESG u l-istrategġija tar-riskju u l-politika tal-kapital intern tal-istituzzjoni;
 - c) jikkunsidraw ir-riskji tal-ESG meta jiżviluppaw politiki settorjali u meta jistabbilixxu limiti tar-riskji globali, reġjonali u settorjali, limiti tal-iskopertura u strategġiji ta' diżingranaġġ;
 - d) jiddeversifikaw portafolli ta' self u ta' investiment abbażi ta' kriterji rilevanti għar-riskji tal-ESG, eż. f'termini ta' setturi ekonomiċi jew żoni ġeografiċi;
 - e) għodod oħra ta' ġestjoni tar-riskji meqjusa xierqa f'konformità mal-aptit għar-riskju tal-istituzzjoni, bħal riallokazzjoni possibbli tal-finanzjament bejn is-setturi u fi ħdanhom lejn skoperturi aktar reżiljenti għar-riskji tal-ESG.

5.2 Strategġiji u mudelli ta' negozju

47. L-istituzzjonijiet għandhom iqisu r-riskji tal-ESG meta jiżviluppaw u jimplimentaw l-istrategġiji generali tan-negozju u tar-riskju tagħhom, li għandhom jinkludu mill-inqas:

- a) jifhmu u jivvalutaw l-ambjent tan-negozju li fih joperaw, u kif huma esposti għal bidliet strutturali fl-ekonomija, fis-sistema finanzjarja, u fix-xenarju kompetittiv fuq terminu qasir, medju u fit-tul bħala riżultat tal-fatturi tal-ESG;
- b) jifhmu u jivvalutaw kif ir-riskji tal-ESG, b'mod partikolari il-motivaturi tar-riskji ambjentali inkluzi r-riskji ta' tranżizzjoni u fiżiċi, jista' jkollhom impatt negattiv fuq il-viżibbiltà tal-mudell kummerċjali tagħhom u s-sostenibbiltà tal-istrategġija

kummerċjali tagħhom, inklużi l-profittabbiltà u s-sorsi tad-dhul, fuq terminu qasir, medju u fit-tul;

c) jikkunsidraw kif dawn ir-riskji tal-ESG, b'mod partikolari motivaturi tar-riskji ambjentali inklużi riskji ta' tranżizzjoni u fiżiċi, jistgħu jaffettwaw il-kapaċità tagħhom li jiksibu l-oġettivi strateġiċi tagħhom u jibqgħu fi hdan l-aptit għar-riskju tagħhom;

d) jifformulaw, jimplimentaw u jimmonitorjaw pjanijiet u miri kif stabbiliti fit-Taqsima 6.

48. Għall-finijiet tal-paragrafu 47 u bil-ħsieb li jiġu żgurati strateġiji infurmati biżżejjed, l-istituzzjonijiet għandhom jikkunsidraw l-għarfien miksub minn taħlita ta' metodi ta' valutazzjoni tar-riskju li jharsu 'l quddiem, inkluż:

a) metodoloġiji ta' allinjament tal-portafoll, kif deskritti fit-Taqsima 4.2;

b) analiżi tax-xenarju tar-riskji ambjentali, b'kunsiderazzjoni tal-ambjent(i) tan-negozju (potenzjali) li fihom jistgħu jkunu qed joperaw fuq perjodu ta' żmien qasir, medju u fit-tul, inkluż perjodu ta' żmien ta' mill-inqas 10 snin;

c) testijiet tal-istress klimatiku jew ambjentali mwettqa mill-istituzzjoni.

49. L-istituzzjonijiet għandu jkollhom fehim komprensiv tal-mudell tan-negozju, l-oġettivi strateġiċi u l-istrateġija tar-riskju tagħhom minn perspettiva tar-riskji tal-ESG u għandhom jiżguraw li l-governanza, il-proċess tal-ippjanar tat-tranżizzjoni u l-qafas tal-immaniġġjar tar-riskju tagħhom, inkluż l-aptit għar-riskju, ikunu adegwati biex jimplimentawhom.

5.3 Aptit għar-riskju

50. L-istituzzjonijiet għandhom jiżguraw li l-aptit għar-riskju tagħhom jiddefinixxi u jindirizza b'mod ċar ir-riskji tal-ESG li huma parti mill-inventarju tar-riskju tagħhom wara l-valutazzjoni tal-materjalità. L-aptit għar-riskju għandu jispeċifika l-livell u t-tipi ta' riskji tal-ESG li l-istituzzjonijiet huma lesti jassumu fil-portafoll tagħhom, inkluż fir-rigward tal-oġettivi ta' konċentrazzjoni u ta' diversifikazzjoni tal-portafoll. L-integrazzjoni tar-riskji tal-ESG fl-aptit għar-riskju għandha tkun konsistenti mal-oġettivi u l-impenji strateġiċi tal-istituzzjoni u mal-pjanijiet u l-miri speċifikati fit-Taqsima 6.

51. L-aptit għar-riskju għandha tiġi implimentata bl-appoġġ ta' KRIs relatati mal-ESG, inkluż eż. limiti, restrizzjonijiet jew esklużjonijiet potenzjali. Għad-determinazzjoni ta' KRIs rilevanti u xierqa, l-istituzzjonijiet għandhom jikkunsidraw ir-riżultati tal-valutazzjoni tal-materjalità tagħhom u l-karatteristiċi speċifiċi tal-mudell tan-negozju tagħhom, filwaqt li jqisu l-linji tan-negozju, l-attivitajiet, il-prodotti u l-iskoperturi rilevanti lejn setturi ekonomiċi u ġeografiji, inklużi guriżdizzjonijiet u żoni ġeografiċi aktar granulari. L-istituzzjonijiet għandhom jikkunsidraw il-metriċi elenkati fit-Taqsima 5.7 meta jiddeterminaw liema KRIs magħżula għandhom jużaw fil-qafas ta' aptit għar-riskju tagħhom.

52. L-istituzzjonijiet għandhom jiżguraw li l-entitajiet tal-grupp u l-linji tan-negozju u l-unitajiet rilevanti kollha li jgħorru r-riskju jifhmu u jimplimentaw b'mod xieraq l-aptit għar-riskju tal-istituzzjoni f'termini ta' riskji tal-ESG. B'mod partikolari f'istituzzjonijiet kbar, il-limiti tar-riskji għandhom jiġu stabbiliti f'livelli differenti fi ħdan l-istituzzjoni, filwaqt li tiġi żgurata l-konsistenza mal-aptit ġenerali għar-riskju, u għandhom jankraw il-kunsiderazzjonijiet tar-riskji tal-ESG fir-rigward tal-prodotti jew tal-istrumenti finanzjarji maħruġa, originati jew miżmuma mill-istituzzjoni, is-segmenti tal-klijenti, it-tip ta' kollateral u l-istrumenti ta' mitigazzjoni tar-riskji.
53. L-aptit għar-riskju tal-istituzzjoni u l-KRIs assoċjati għandhom ikunu soġġetti għal proċessi ta' monitoraġġ u eskalazzjoni kif stabbilit fil-paragrafu 80.

5.4 Kultura, kapaċitajiet u kontrolli interni

54. L-istituzzjonijiet għandhom jiżviluppaw, fuq bażi kontinwa, il-kapaċitajiet tagħhom li jidentifikaw, jivvalutaw, jimmonitorjaw, jimmanigġjaw u jimmitigaw ir-riskji tal-ESG kif xieraq. L-istituzzjonijiet għandhom jiżguraw, bħala parti mill-politika ta' taħriġ tagħhom, li l-korp ta' ġestjoni u l-persunal tagħhom ikunu mħarrġa b'mod adegwat biex jifhmu l-implikazzjonijiet tal-fatturi tal-ESG u r-riskji tal-ESG bil-ħsieb li jissodisfaw ir-responsabbiltajiet tagħhom b'mod effettiv. Il-politiki u l-proċeduri dwar l-attivitajiet ta' taħriġ għandhom jinżammu aġġornati u jqisu l-iżviluppi xjentifiċi u regolatorji; il-proċedura għall-manigġers għandha tqis li l-għarfien tal-fatturi tal-ESG u tar-riskji tal-ESG ikun rilevanti għall-valutazzjoni tal-idoneità tal-membri tal-korp ta' ġestjoni u tad-detenturi tal-funzjoni ewlenija f'konformità mal-Linji Gwida Kongunti tal-EBA u tal-ESMA dwar il-valutazzjonijiet tal-idoneità¹².
55. Il-kultura soda u konsistenti tar-riskju li huma responsabbli għar-riskji tal-ESG implimentati fi ħdan l-istituzzjoni f'konformità mat-Titolu IV tal-Linji Gwida tal-EBA dwar il-governanza interna¹³ għandha tinkludi komunikazzjoni ċara mill-korp ta' ġestjoni ("it-ton minn fuq") u miżuri xierqa għall-promozzjoni tal-għarfien tal-fatturi tal-ESG u r-riskji tal-ESG fl-istituzzjoni kollha, kif ukoll sensibilizzazzjoni tal-oġettivi u l-impenji strateġiċi tal-ESG tal-istituzzjoni.
56. Għall-finijiet tat-Titolu V tal-Linji Gwida tal-EBA dwar il-governanza interna¹⁴, l-istituzzjonijiet għandhom jinkorporaw ir-riskji tal-ESG fl-oqfsa ta' kontroll intern tagħhom fit-tliet linji ta' difiża. Il-qafas ta' kontroll intern għandu jinkludi definizzjoni u assenjazzjoni ċari tar-responsabbiltajiet tar-riskji tal-ESG u tal-linji ta' rapportar.
57. L-ewwel linja ta' difiża għandha tkun responsabbli li twettaq valutazzjonijiet tar-riskji tal-ESG, filwaqt li tqis kunsiderazzjonijiet ta' materjalità u proporzjonalità, matul l-on-boarding tal-klijent, l-applikazzjoni tal-kreditu, ir-rieżami tal-kreditu u, fejn rilevanti, il-proċessi ta' investiment, u fil-monitoraġġ u l-involvement kontinwi mal-klijenti eżistenti. Il-persunal fl-

¹² Il-Linji Gwida kongunti tal-ESMA u tal-EBA dwar il-valutazzjoni tal-idoneità tal-membri tal-korp ta' ġestjoni u tad-detenturi tal-funzjoni ewlenija skont id-Direttiva 2013/36/UE u d-Direttiva 2014/65/UE (EBA/GL/2021/06)

¹³ Titolu IV – Kultura tar-riskju u kondotta kummerċjali

¹⁴ Titolu V – Qafas u mekkaniżmi ta' kontroll intern

ewwel linja ta' difiża għandu jkollu fehim u għarfien adegwati biex ikun jista' jidentifika r-riskji potenzjali tal-ESG.

58. Bħala parti mill-attivitajiet tat-tieni linja ta' difiża:

- a) il-funzjoni tal-immaniġġjar tar-riskji għandha tkun responsabbli twettaq il-valutazzjoni u l-monitoraġġ tar-riskji tal-ESG indipendentement mill-ewwel linja tad-difiża, inkluż billi tiżgura l-aderenza mal-limiti tar-riskji, tinterroga u fejn meħtieġ tikkontesta l-valutazzjoni inizjali mwettqa mill-uffiċjali tar-relazzjoni ta' negozju;
- b) il-funzjoni għall-konformità għandha tissorvelja kif l-ewwel linja ta' difiża tiżgura l-aderenza mar-rekwiżiti legali applikabbli tar-riskji tal-ESG u mal-politiki interni, u għandha tagħti pariri lill-korp ta' ġestjoni u lil persunal rilevanti ieħor dwar il-miżuri li għandhom jittieħdu biex tiġi żgurata tali konformità. Barra minn hekk, fir-rigward tal-pretensjonijiet ta' sostenibbiltà u/jew l-impenji magħmula mill-istituzzjoni, hija għandha tipprovdi pariri dwar ir-riskji reputazzjonali u ta' kondotta assoċjati mal-implimentazzjoni jew man-nuqqas ta' implimentazzjoni ta' dawn il-pretensjonijiet u/jew impenji;
- c) il-funzjoni ta' konformità u l-funzjoni tal-immaniġġjar tar-riskji għandhom jiġu kkonsultati għall-approvazzjoni ta' prodotti godda b'karatteristiċi tal-ESG jew għal bidliet sinifikanti fi prodotti eżistenti biex jiġu inkorporati l-aspetti tal-ESG.

59. Bħala t-tielet linja ta' difiża, il-kapaċità tal-awditjar intern (IAF) għandha tipprovdi rieżami indipendenti u assigurazzjoni oġġettiva tal-kwalità u l-effettività tal-qafas u s-sistemi ġenerali ta' kontroll intern fir-rigward tar-riskji tal-ESG, inkluż l-ewwel u t-tieni linji ta' difiża u l-qafas ta' governanza tar-riskji tal-ESG.

5.5 Proċess ta' valutazzjoni interna dwar l-adeqwatezza tal-kapital u proċess ta' valutazzjoni interna dwar l-adeqwatezza tal-likwidità

60. L-istituzzjonijiet għandhom jinkorporaw ir-riskji tal-ESG materjali u l-impatti tagħhom fuq il-kategoriji tar-riskji finanzjarji fl-ICAAP tagħhom biex jivvalutaw, u jżommu fuq bażi kontinwa, l-ammonti, it-tipi u d-distribuzzjoni tal-kapital intern li huma jqisu adegwati biex ikopru n-natura u l-livell tar-riskji tal-ESG, filwaqt li jqisu t-terminu qasir, medju u fit-tul.
61. Meta l-istituzzjonijiet iqisu perjodi ta' żmien itwal għall-kopertura tar-riskji tal-ESG, dawn il-perjodi ta' żmien għandhom jintużaw bħala sors ta' informazzjoni biex jiżguraw ftehim suffiċjenti tal-implikazzjonijiet potenzjali tar-riskji tal-ESG għall-ippjanar tal-kapital fi ħdan il-perjodi ta' żmien regolari tal-ICAAP. Il-perjodi ta' żmien ikkunsidrati għad-determinazzjoni ta' kapital intern adegwat biex ikopri r-riskji tal-ESG għandu jkun konsistenti mal-perjodi ta' żmien użati bħala parti mill-ICAAP ġenerali tal-istituzzjonijiet. L-ICAAP għandha tħares 'il quddiem biżżejjed u għandha tingħata spjegazzjoni meta istituzzjoni tivvaluta li r-riskji

m'għandhomx ikunu koperti mill-kapital iżda għandhom jiġu mitigati permezz ta' għodod jew azzjonijiet oħra.

62. L-istituzzjonijiet għandhom jużaw l-għarfien miksub mill-metodoloġiji ta' valutazzjoni tar-riskju tagħhom, inklużi dawk imsemmija fit-Taqsima 4.2, biex jidentifikaw u jkejlu l-ħtiġijiet kapitali interni għall-iskoperturi jew għall-portafolli vvalutati bħala aktar vulnerabbli għar-riskji tal-ESG, filwaqt li jqisu l-livelli differenti ta' disponibbiltà u ta' maturità tal-metodoloġiji ta' kwantifikazzjoni għar-riskji ambjentali meta mqabbla mar-riskji soċjali u ta' governanza.
63. Fir-rigward tar-riskji ambjentali, l-istituzzjonijiet għandhom jinkludu fl-ICAAP tagħhom perspettiva li tħares 'il quddiem lejn l-adegwatezza tal-kapital tagħhom taht xenarju avvers li jinkludi elementi speċifiċi tar-riskji ambjentali. Barra minn hekk, l-istituzzjonijiet għandhom jispeċifikaw kwalunkwe bidla fil-pjan tan-negozju tal-istituzzjoni jew miżuri oħra derivati mill-ittestjar tal-istress tar-riskji klimatiċi jew ambjentali u/jew l-ittestjar tal-istress invertit, f'konformità mal-paragrafu 90 tal-Linji Gwida tal-EBA dwar l-ittestjar tal-istress¹⁵.
64. L-istituzzjonijiet għandhom jinkorporaw ir-riskji ambjentali materjali u l-impatti tagħhom fuq il-likwidità fil-proċess ta' valutazzjoni interna dwar l-adegwatezza tal-likwidità (ILAAP) tagħhom fuq perjodi ta' żmien adegwati fil-kamp ta' applikazzjoni tal-kopertura tal-ILAAP.
65. L-istituzzjonijiet għandhom jinkludu, fl-oqfsa tal-ICAAP u tal-ILAAP tagħhom, deskrizzjoni tal-aptit għar-riskju, ir-restrizzjonijiet u l-limiti stabbiliti, rispettivament, għar-riskji tal-ESG materjali u r-riskji ambjentali materjali u l-impatti tagħhom fuq is-solvenza jew il-likwidità tagħhom, kif ukoll il-proċess applikat biex dawn ir-restrizzjonijiet u l-limiti jinżammu aġġornati. L-istituzzjonijiet għandhom jipprovdu biżżejjed informazzjoni kuntestwali biex jifhmu l-analiżi tagħhom tal-implikazzjonijiet kapitali u tal-likwidità tar-riskji tal-ESG u tar-riskji ambjentali, rispettivament, inkluż billi jiprovdu ċarezza dwar il-metodoloġiji użati u s-suppożizzjonijiet sottostanti.
66. Meta r-riskji tal-ESG jiġu integrati fl-ICAAP u r-riskji ambjentali tagħhom fl-ILAAP tagħhom, il-komplessità tal-proċessi u l-grad ta' sofistikazzjoni tal-metodoloġiji użati mill-istituzzjonijiet għandhom iqisu d-daqs u l-komplessità tagħhom u r-riżultati tal-valutazzjoni tal-materjalità tagħhom.

5.6 Politiki u proċeduri għall-kategoriji tar-riski finanzjarji

67. L-istituzzjonijiet għandhom jifhmu u jimmaniġġjaw l-impatt attwali u futur potenzjali tar-riskji tal-ESG fuq l-iskoperturi tagħhom għal riskju ta' kreditu, fuq il-valwazzjoni tal-pożizzjonijiet tagħhom soġġetti għal riskju tas-suq, b'mod partikolari għal finijiet ta' valwazzjoni prudenti, fuq il-profil tar-riskju tal-likwidità tagħhom u tal-buffers, fuq ir-riskji operattivi (inkluża l-litigazzjoni) tagħhom, u fuq ir-riskji reputazzjonali, inkluż permezz tal-użu ta' analiżijiet li jharsu 'l quddiem.

¹⁵ Il-Linji Gwida tal-EBA dwar l-ittestjar tal-istress tal-istituzzjonijiet (EBA/GL/2018/04)

5.6.1. Riskju ta' kreditu

68. Għall-finijiet tal-integrazzjoni tar-riskji tal-ESG fil-politiki u l-proċeduri tar-riskju ta' kreditu kif stabbilit fil-paragrafu 56 tal-Linji Gwida tal-EBA dwar l-oġinazzjoni u l-monitoraġġ tas-self, l-istituzzjonijiet għandhom jiżguraw li l-politiki settorjali tal-kreditu tagħhom, li jirriflettu r-riskji tal-ESG, jiġu msaħħa u tradotti fi kriterji ċari ta' oġinazzjoni disponibbli għall-persunal tal-linji tan-negozju u għal dawk li jieħdu d-deċiżjonijiet dwar il-kreditu, u għandhom jiżguraw li r-riskji tal-ESG jiġu inkorporati fil-qafas ta' monitoraġġ tar-riskju ta' kreditu.
69. Fir-rigward tar-riskji ambjentali, l-istituzzjonijiet għandhom jinkludu fil-politiki u l-proċeduri tagħhom taħlita ta' aspetti kwalitattivi u kwantitattivi. Abbażi tal-valutazzjoni tal-materjalità tagħhom u l-aptit għar-riskju tagħhom, l-istituzzjonijiet għandhom jistabbilixxu metriċi kwantitattivi tar-riskju ta' kreditu li jkopru s-segmenti tal-klijenti, it-tipi ta' kollateral u l-istrumenti ta' mitigazzjoni tar-riskji l-aktar sinifikanti.

5.6.2. Riskju tas-suq

70. Fir-rigward tar-riskju tas-suq, l-istituzzjonijiet għandhom jikkunsidraw kif ir-riskji tal-ESG jistgħu jaffettwaw il-valur tal-istrumenti finanzjarji fil-portafoll tagħhom, jevalwaw ir-riskju potenzjali ta' telf fuq il-portafoll tagħhom u l-volatilità akbar fil-valur tal-portafoll tagħhom, u jistabbilixxu proċessi effettivi biex jikkontrollaw jew jimmitigaw l-impatti assoċjati bħala parti mill-qafas ta' ġestjoni tar-riskji tas-suq tagħhom inkluż fejn meħtieġ ir-rieżami tal-aptit għar-riskju tal-portafoll tan-negozjar u l-istabbiliment ta' limiti interni għal pożizzjonijiet jew skoperturi tal-klijenti.

5.6.3. Riskju ta' likwidità u ta' finanzjament

71. Fir-rigward tar-riskju ta' likwidità u ta' finanzjament, l-istituzzjonijiet għandhom tal-anqas jikkunsidraw kif ir-riskji tal-ESG jistgħu jaffettwaw il-ħruġ nett ta' flus (eż. iż-żieda fil-ġbid ta' linji ta' kreditu) jew il-valur tal-assi li jikkostitwixxu l-buffers tal-likwidità tagħhom u, fejn xieraq, jinkorporaw dawn l-impatti fil-kalibrazzjoni tal-buffers tal-likwidità tagħhom jew fil-qafas tal-ġestjoni tar-riskji tal-likwidità tagħhom.
72. Barra minn hekk, fir-rigward tar-riskji ambjentali, l-istituzzjonijiet għandhom jikkunsidraw kif dawn ir-riskji jistgħu jaffettwaw id-disponibbiltà u/jew l-istabbiltà tas-sorsi ta' finanzjament tagħhom u jikkunsidrawhom fil-ġestjoni tagħhom tar-riskju ta' finanzjament. Għal dan l-għan, l-istituzzjonijiet għandhom jikkunsidraw perjodi ta' żmien differenti u kundizzjonijiet kemm normali kif ukoll avversi, li għandhom jirriflettu fost l-oħrajn l-impatti potenzjali tar-riskji ambjentali fuq ir-riskji reputazzjonali, sitwazzjoni ta' aċċess imfixkel jew oġhla għall-finanzjament tas-suq u/jew l-irtirar aċċellerat tad-depożiti.

5.6.4. Riskji operattivi u reputazzjonali

73. Fir-rigward tar-riskju operattiv, l-istituzzjonijiet għandhom jikkunsidraw kif ir-riskji tal-ESG jistgħu jaffettwaw it-tipi differenti ta' avvenimenti ta' riskji operattivi regolatorji msemmija fl-Artikolu 324 tar-Regolament (UE) Nru 575/2013 u l-kapaċità tagħhom li jkomplu jipprovdu

operazzjonijiet kritiċi u għandhom jinkorporaw riskji tal-ESG materjali fil-qafas tal-ġestjoni tar-riskji operattivi tagħhom.

74. Fir-rigward tar-riskji ambjentali, l-istituzzjonijiet għandhom:

- a) jidentifikaw u jittikkettaw it-telf relatat mar-riskji ambjentali fir-registri tat-telf operattivi tagħhom, f'konformità mat-tassonomija tar-riskju u l-metodoloġija biex jikklassifikaw l-avvenimenti ta' telf stabbiliti mill-istandards tekniċi regolatorji adottati mill-Kummissjoni skont l-Artikolu 317(9) tar-Regolament (UE) Nru 575/2013;
- b) jiżviluppaw proċessi għall-valutazzjoni u l-immaniġġjar tal-probabbiltà u l-impatt tar-riskji ta' litigazzjoni relatati mal-ambjent;
- c) jużaw analiżi tax-xenarji biex jiddeterminaw kif il-motivaturi tar-riskju fiżiku jista' jkollhom impatt fuq il-kontinwità tal-operat tagħhom; u
- d) iqisu r-riskji ambjentali materjali meta jiżviluppaw pjanijiet ta' kontinwità tal-operat.

75. Fir-rigward tar-riskji reputazzjonali, l-istituzzjonijiet għandhom jikkunsidraw u jimmaniġġjaw l-impatt tar-riskji tal-ESG fuq ir-reputazzjoni tagħhom, inkluż billi jikkunsidraw riskji potenzjali assoċjati mas-self lil negozji u l-investment fihom li jistgħu jkunu suxxettibbli għal kontroversji relatati mal-ESG, bħal ksur tad-drittijiet soċjali jew tad-drittijiet bniedem. L-istituzzjonijiet għandhom jikkunsidraw ukoll, fejn applikabbli, ir-riskji reputazzjonali assoċjati man-nuqqas ta' twettiq tal-impenji ta' sostenibbiltà jew tal-pjanijiet ta' tranżizzjoni tagħhom, jew man-nuqqas (perċepit) ta' kredibbiltà ta' tali impenji u pjanijiet.

76. Bħala parti mill-ġestjoni tagħhom tar-riskji tal-kondotta, tal-litigazzjoni u reputazzjonali, l-istituzzjonijiet għandu jkollhom fis-seħh proċessi sodi sabiex jidentifikaw, jipprevjenu u jimmaniġġjaw ir-riskji li jirriżultaw minn prattiki ta' greenwashing jew ta' prattiki perċepiti ta' greenwashing filwaqt li jqisu l-prinċipji ta' livell għoli tal-ASE stabbiliti fit-Taqsima 2.1 tar-Rapport Finali tal-EBA dwar il-monitoraġġ u s-supervizzjoni tal-greenwashing¹⁶. Għal dan l-għan, l-istituzzjonijiet għandhom jieħdu l-passi kollha meħtieġa biex jiżguraw li l-komunikazzjoni relatata mas-sostenibbiltà tkun ġusta, ċara u mhux qarrieqa, u li l-asserzjonijiet dwar is-sostenibbiltà jkunu preċiżi, sostanzjali, aġġornati, jipprovdu rappreżentazzjoni ġusta tal-profil ġenerali tal-istituzzjoni jew tal-profil tal-prodott, u jiġu ppreżentati b'mod li jinftiehem. Dan għandu jsir kemm fil-livell tal-istituzzjoni (eż. fir-rigward tal-impenji ta' sostenibbiltà inklużi miri li jharsu 'l quddiem) kif ukoll fil-livell tal-prodott jew tal-attività (eż. fir-rigward ta' prodotti u attivitajiet kummerċjalizzati bħala sostenibbli), inkluż billi jiġu mmonitorjati l-iżviluppi legali, il-prattiki tas-suq, u l-kontroversji dwar l-allegati prattiki ta' greenwashing.

¹⁶ Rapport finali tal-EBA dwar il-monitoraġġ u s-supervizzjoni tal-greenwashing (EBA/REP/2024/09)

5.6.5. Riskju tal-konċentrazzjoni

77. Fir-rigward tar-riskju tal-konċentrazzjoni, l-istituzzjonijiet għandhom jikkunsidraw u jimmanigġjaw ir-riskji pprezentati mill-konċentrazzjonijiet ta' skoperturi jew ta' kollateral f'kontropartijiet uniċi, kontropartijiet interdipendenti jew f'ċerti industrij, setturi ekonomiċi, jew reġjuni ġeografiċi li jistgħu jipprezentaw grad oġhla ta' vulnerabbiltà għar-riskji tal-ESG. Sabiex jidentifikaw ir-riskji ta' konċentrazzjoni relatati mal-ESG, l-istituzzjonijiet għandhom jikkunsidraw id-daqs u/jew l-ishma tal-iskoperturi tagħhom li jistgħu jiġu affettwati mir-riskji tal-ESG relattivi għall-iskoperturi totali u bħala proporzjon tal-kapital tal-Grad 1. L-istituzzjonijiet għandhom iqisu diversi fatturi tal-ESG li fosthom hemm l-emissjonijiet ta' gassijiet b'effett ta' serra, il-karatteristiċi settorjali, il-vulnerabbiltà ta' żoni ġeografiċi għal riskji fiżiċi, u nuqqasijiet jew kontroversji soċjali jew ta' governanza identifikati f'guriżdizzjonijiet fejn jinsabu l-iskoperturi jew il-kollateral, kif ukoll id-disponibbiltà ta' fatturi ta' mitigazzjoni tar-riskju. L-istituzzjonijiet għandhom jivvalutaw jekk u kif ir-riskju tal-konċentrazzjoni relatat mal-ESG jaggrava l-vulnerabbiltà finanzjarja preċedenti tal-iskoperturi.

5.7 Monitoraġġ

78. L-istituzzjonijiet għandhom jimmonitorjaw ir-riskji tal-ESG permezz ta' oqfsa effettivi ta' rapportar intern li jwasslu informazzjoni xierqa u *data* aggregata lill-manigment superjuri u lill-korp ta' ġestjoni, pereżempju billi jintegraw ir-riskji tal-ESG f'rapporti tar-riskju regolari jew fil-forma ta' dashboards li jkun fihom metriċi li jappoġġjaw sorveljanza effettiva.
79. L-istituzzjonijiet għandhom jimmonitorjaw ir-riskji tal-ESG fuq bażi kontinwa u jiżguraw li jżommu perspettiva mifruxa mal-istituzzjoni kollha, li tkopri b'mod adegwat in-natura, id-daqs u l-kumplessità tal-attivitajiet tagħhom, kif ukoll, għall-portafolli l-aktar sinifikanti ddeterminati abbażi tal-valutazzjoni tal-materjalità, perspettiva tal-portafoll tal-vulnerabbiltà tagħhom għar-riskji tal-ESG. Barra minn hekk, l-istituzzjonijiet għandhom jimplimentaw monitoraġġ granulari u frekwenti tal-kontropartijiet, tal-iskoperturi u tal-portafolli vvalutati bħala materjalment esposti għar-riskji tal-ESG, inkluż billi jiġu inkorporati l-kunsiderazzjonijiet tar-riskji tal-ESG fil-proċess ta' monitoraġġ tar-riskju ta' kreditu tal-kontropartijiet fil-livell tal-konsumatur u f'rieżamijiet tal-kreditu regolari għal kontropartijiet medji u kbar u/jew billi jżidu l-frekwenza u l-granularità ta' dawn ir-rieżamijiet minhabba r-riskji tal-ESG.
80. L-istituzzjonijiet għandhom jistabbilixxu indikaturi u restrizzjonijiet ta' twissija bikrija u għandu jkollhom fis-seħh proċeduri biex jeskalaw it-twissijiet, id-devjazzjonijiet u l-ksur u biex jieħdu azzjonijiet korrettivi u/jew ta' mitigazzjoni f'każ li jinqabżu l-limiti, inkluż permezz ta' adattamenti għall-istrategija tan-negozju u għall-ghodod ta' ġestjoni tar-riskji.
81. L-istituzzjonijiet għandhom jimmonitorjaw firxa ta' metriċi u indikaturi tar-riskji tal-ESG li jharsu lura u 'l quddiem. L-istituzzjonijiet il-kbar għandhom jimmonitorjaw mill-inqas l-indikaturi li ġejjin:

- a) Ammont u sehem ta' skoperturi għal relazzjonijiet ta' negozju, u introjtu (imgħax, tariffa u kummissjoni) li jirriżultaw minnhom, ma' kontropartijiet li joperaw f'setturi li jikkontribwixxu ħafna għat-tibdil fil-klima f'konformità mal-Premessa 6 tar-Regolament Delegat tal-Kummissjoni (UE) 2020/1818, jiġifieri s-setturi elenkati fit-Taqsimiet A sa H u t-Taqsima L tal-Anness I għar-Regolament (KE) Nru 1893/2006.

L-istituzzjonijiet għandhom jużaw differenzjazzjoni settorjali li tkun granulari kemm jista' jkun. B'mod partikolari, il-grad ta' granularità għandu jippermetti lill-istituzzjonijiet jimmonitorjaw l-ammont u s-sehem tal-iskoperturi għal relazzjonijiet ma' kontropartijiet speċifiċi u għall-introjtu li jirriżulta minnhom, bħal entitajiet fis-settur tal-fjuwils fossili u/jew kumpaniji esklużi mill-parametri referenzjarji tal-UE allinjati mal-Ftehim ta' Pariġi¹⁷.

- b) Metriċi tal-allinjament tal-portafoll li juru f'livell settorjali sa fejn l-iskoperturi u l-kapaċitajiet ta' produzzjoni operati mill-klijenti huma, jew huma previsti li jkunu, allinjati (ħażin) ma' perkors konsistenti mal-oġġettiv legali u regolatorju applikabbli dwar il-klima, bħall-ilħuq ta' emissjonijiet ta' gassijiet serra netti żero sal-2050, abbażi ta' metriċi ta' allinjament rilevanti għas-setturi magħżula u bl-użu tal-metodi deskritti fit-Taqsima 4.2.3 b).

L-istituzzjonijiet għandhom jikkomplementaw dawn l-indikaturi b'informazzjoni relatata mal-valutazzjoni tal-impatti potenzjali tar-riski finanzjarji li jirriżultaw minn allinjamenti ħżiena.

- c) Emissjonijiet ta' gassijiet serra ffinanzjati b'diżaggregazzjoni skont l-emissjonijiet tal-ambiti 1, 2 u 3 f'valur assolut u, fejn rilevanti, intensità relattiva għal unitajiet ta' produzzjoni jew dħul, maqsuma skont is-setturi, bl-użu ta' differenzjazzjoni settorjali li tkun granulari kemm jista' jkun u mill-inqas għal setturi magħżula ddeterminati abbażi tal-valutazzjoni tal-materjalità.

L-istituzzjonijiet għandhom jikkomplementaw dawn il-metriċi b'informazzjoni u kriterji kwalitattivi jew kwantitattivi li jappoġġjaw l-interpretazzjoni tal-evoluzzjoni tagħhom maż-żmien, inkluż pereżempju, zieda temporanja minħabba l-forniment ta' finanzjament ta' tranżizzjoni lil kontropartijiet intensi fil-gassijiet serra, u l-identifikazzjoni tal-motivaturi sottostanti tal-bidliet fl-emissjonijiet.

Eżempji ta' metodoloġiji jew bażijiet ta' data li jistgħu jappoġġjaw lill-istituzzjonijiet meta jikkalkulaw dawn il-metriċi jinkludu l-Istandard Globali tal-Kontabilità u r-Rapportar tal-Gassijiet Serra għall-Industrija Finanzjarja, żviluppat mill-Partnership for Carbon Accounting Financials (is-Sħubija għall-Finanzi Kontabilistiċi tal-Karbonju), u l-Carbon Disclosure Project (il-Proġett ta' Divulgazzjoni tal-Karbonju).

¹⁷ F'konformità mal-Artikolu 12(1), il-punti (d) sa (g), u l-Artikolu 12(2) tar-Regolament dwar l-Istandards tal-Parametri Referenzjarji tal-Klima.

- d) Il-livell ta' progress miksub fl-implimentazzjoni ta' strateġiji ta' finanzjament ewlenin determinati mill-istituzzjoni biex tiżgura r-reżiljenza tagħha għar-riskji tal-ESG u t-tħejjija għat-tranzizzjoni lejn ekonomija aktar sostenibbli, eż. billi timmonitorja l-flussi finanzjarji lejn assi finanzjarji jew kontropartijiet li jikkondividu sett komuni ta' karatteristiċi rilevanti għall-miri jew l-aptit għar-riskju tal-istituzzjoni fir-rigward tar-riskji tal-ESG.
- e) Metriċi għall-involvement tal-klijenti li jipprovdu informazzjoni dwar:
- i. il-perċentwal ta' kontropartijiet li għalihom tkun twettqet valutazzjoni tar-riskji tal-ESG, anke fir-rigward tal-istrateġiji ta' tranzizzjoni tagħhom u, fejn disponibbli, il-pjanijiet ta' tranzizzjoni u l-konsistenza tagħhom mal-oġġettivi tal-istituzzjoni, filwaqt li jiġi speċifikat il-kamp ta' applikazzjoni tas-setturi, il-prodotti u l-linji operazzjonali magħżula koperti minn dawn il-valutazzjonijiet;
 - ii. ir-riżultati u l-eżiti ta' tali involvement bħall-valutazzjonijiet pożittivi (jew kwalunkwe sottoklassifikazzjoni f'dik il-kategorija) jew negattivi (jew kwalunkwe sottoklassifikazzjoni f'dik il-kategorija) tal-adattabbiltà u r-reżiljenza tal-kontropartijiet għat-tranzizzjoni lejn ekonomija sostenibbli, il-progress tal-allinjament mal-miri u l-oġġettivi tal-istituzzjoni, u l-azzjonijiet ta' segwitu meħuda mill-istituzzjoni.
- f) Dizaggregazzjoni ta' portafolli garantiti minn proprjetà immobbli skont il-livell ta' effiċjenza enerġetika tal-kollateral.
- g) Il-proporzjon tal-finanzjament tat-teknoloġiji tal-provvista tal-enerġija b'livell baxx ta' karbonju fir-rigward tal-finanzjament tat-teknoloġiji tal-provvista tal-enerġija tal-fjuwils fossili.
- h) Il-proporzjon ta' attivitajiet ta' finanzjament ta' skoperturi ambjentalment sostenibbli li jikkontribwixxu jew jippermettu l-oġġettiv ambjentali tal-mitigazzjoni tat-tibdil fil-klima msemmi fl-Artikolu 9, il-punt (a) tar-Regolament (UE) 2020/852¹⁸ fir-rigward tal-iskoperturi intensi tal-gassijiet serra.
- i) Livelli ta' riskju fiżiku li l-istituzzjoni hija esposta għalihom, u l-impatt tagħhom fuq ir-riskji finanzjarji, billi tikkunsidra diversi xenarji u l-perikli kollha rilevanti għall-attività tal-istituzzjoni, issupplimentati b'informazzjoni dwar il-progress miksub fl-implimentazzjoni tal-miżuri ta' mitigazzjoni tar-riskji.
- j) Kejl tar-riskju tal-konċentrazzjoni relatat mal-motivaturi tar-riskju fiżiku (eż. il-kejl ta' skoperturi u/jew kollateral f'żoni ta' riskju għoli ta' għargħar, żoni ta' riskju ta' stress tal-ilma jew ta' nirien fil-foresti) u l-motivaturi tar-riskju ta' tranzizzjoni (eż. skoperturi

¹⁸ Ir-Regolament (UE) 2020/852 tal-Parlament Ewropew u tal-Kunsill tat-18 ta' Ġunju 2020 dwar l-istabbiliment ta' qafas biex jiġi ffaċilitat l-investiment sostenibbli, u li jemenda r-Regolament (UE) 2019/2088 (ĠU L 198, 22.6.2020, p. 13).

għal setturi b'riskji ta' tranżizzjoni elevati), bl-użu ta' qasma ġeografika granulari suffiċjenti tal-iskoperturi.

- k) Ammont ta' telf storiku relatat ma' riskji tal-ESG u, abbażi ta' metodi ta' tipi ta' xenarji, stima li thares 'il quddiem (stimi li jharsu 'l quddiem) ta' skoperturi f'riskju u telf finanzjarju potenzjali futur relatat mar-riskji tal-ESG.
 - l) Miżura għat-traċċar tar-riskji reputazzjonali relatati mal-ESG kif ir-regolamentazzjoni, il-komunikazzjoni, l-impenji jew il-kontroversji pubbliċi rigward attivitajiet relatati man-negozju attwali u futuri jkollhom impatt dirett jew indirett fuq l-istituzzjoni, billi jitqiesu l-interazzjonijiet mar-riskju operattiv u r-riskji strateġiċi u tal-mudell tan-negozju, bħat-telf ta' opportunitajiet ta' negozju jew sħubijiet strateġiċi.
 - m) Kwalunkwe pretensjoni ta' litigazzjoni relatata mal-ESG li fiha l-istituzzjoni kienet, hija jew tista' ssir involuta, abbażi tal-informazzjoni disponibbli.
 - n) L-istatus tal-bini tal-kapaċitajiet relatati mar-riskji tal-ESG, bħall-perċentwal tal-persunal li rċieva taħriġ speċifiku.
 - o) Metriċi relatati ma' fatturi mhux relatati mal-klima bħal dipendenzi fil-livell tal-portafoll u impatti fuq is-servizzi tal-ekosistemi, jew skoperturi għal kontropartijiet b'dipendenzi materjali jew impatti negattivi fuq il-bijodiversità, filwaqt li titqies kemm l-informazzjoni settorjali kif ukoll il-post ġeografiku.
 - p) Il-progress fil-konfront tal-miri kollha tal-istituzzjoni stabbiliti fir-rigward tar-riskji tal-ESG u tal-oġġettivi tal-ESG, inkluż bħala parti mill-pjan tal-istituzzjoni kif imsemmi fit-Taqsima 6 jew bħala parti minn impenji oħra ta' sostenibbiltà magħmula mill-istituzzjoni.
82. L-SNCIs u istituzzjonijiet oħra mhux kbar għandhom jimmonitorjaw firxa ta' indikaturi inklużi fil-paragrafu 81, magħżula abbażi tar-riżultati tal-valutazzjoni tal-materjalità tagħhom, u għandhom jieħdu passi biex maż-żmien jespandu l-lista ta' indikaturi mmonitorjati.
83. L-istituzzjonijiet għandu jkollhom metodoloġiji ċari u dokumentati sew relatati mal-metriċi u l-indikaturi ta' monitoraġġ tagħhom. Meta d-data meħtieġa għall-komputazzjoni tal-metriċi tkun inizjalment nieqsa, l-istituzzjonijiet għandhom isegwu l-passi stabbiliti fil-paragrafi 26, 27 u 29.

6. Pjanijiet f'konformità mal-Artikolu 76(2) tad-Direttiva 2013/36/UE

6.

6.1 Prinċipji generali

84. Il-pjanijiet żviluppati f'konformità mal-Artikolu 76(2) tad-Direttiva 2013/36/UE huma prodott tal-proċess tal-ippjanar tat-tranżizzjoni deskritt fit-Taqsima 6.3 u għandhom ikunu bbażati fuq analiżi tal-ambjent tan-negozju li tħares 'il quddiem u proċess komprensiv ta' ppjanar strateġiku fi ħdan l-istituzzjonijiet. Dawn għandhom jipprovdu ħarsa ġenerali lejn l-azzjonijiet strateġiċi u l-għodod għall-ġestjoni tar-riskji mnedija mill-istituzzjonijiet biex juru kif jiżguraw ir-robustezza tagħhom lejn ir-riskji tal-ESG u t-thejija għat-tranżizzjoni lejn ekonomija klimatika u ambjentalment reżiljenti u aktar sostenibbli.
85. L-istituzzjonijiet għandhom jiżguraw li l-pjanijiet tagħhom jindirizzaw aspetti tal-ġestjoni tar-riskji tal-ESG li jħarsu 'l quddiem filwaqt li jkunu konsistenti ma' rekwiżiti applikabbli oħra inklużi dawk relatati mad-diligenza dovuta, ir-rappurtar dwar is-sostenibbiltà, u l-azzjonijiet strateġiċi biex tiġi żgurata l-kompatibbiltà tal-mudelli kummerċjali mat-tranżizzjoni lejn ekonomija sostenibbli. B'mod partikolari, il-pjanijiet għandhom jinkludu objettivi, azzjonijiet u miri fir-rigward tal-mudell tan-negozju u tal-istrateġija tal-istituzzjoni li jkunu konsistenti mal-pjanijiet divulgati skont l-Artikolu 19a jew l-Artikolu 29a tad-Direttiva 2013/34/UE, fejn applikabbli, u ma' objettivi jew impenji relatati mal-ESG li l-istituzzjonijiet huma meħtieġa jissodisfaw permezz ta' liġi jew regolament, kif ukoll dawk li huma jkunu stabbilixxew b'mod volontarju. Meta l-istituzzjonijiet jiddivulgaw pjanijiet f'konformità mal-Artikolu 19a, il-paragrafu 2(a)(iii) jew l-Artikolu 29a, il-paragrafu 2(a)(iii) tad-Direttiva 2013/34/UE, għandhom jikkunsidraw li jużaw mill-ġdid l-informazzjoni rilevanti diġà disponibbli bħala l-ewwel pass.
86. L-istituzzjonijiet għandhom jiżguraw li l-pjanijiet u l-miri tagħhom ikunu integrati sew fl-istrateġiji tan-negozju tagħhom u li jkunu allinjati u konsistenti mal-istrateġiji tar-riskju u tal-finanzjament tagħhom, mal-aptit għar-riskju, mal-ICAAP u mal-qafas tal-ġestjoni tar-riskji kif stabbilit fit-Taqsima 5. L-estensività tal-arranġamenti ta' governanza, il-proċess tal-ippjanar tat-tranżizzjoni, u l-grad ta' sofistikazzjoni tal-objettivi, il-miri u l-metriċi tal-pjanijiet għandhom jirriflettu n-natura, id-daqs u l-komplessità tal-attività tal-istituzzjonijiet u l-valutazzjoni tal-materjalità tagħhom tar-riskji tal-ESG.
87. Fid-dawl tal-obbligu tal-istituzzjonijiet li jiżguraw li l-arranġamenti, il-proċessi u l-mekkaniżmi relatati mal-pjanijiet tagħhom ikunu konsistenti u integrati sew, inkluż fis-sussidjarji tagħhom stabbiliti barra mill-Unjoni, u l-obbligu ta' dawk is-sussidjarji li jkunu kapaċi jipproduċu *data* u informazzjoni rilevanti għall-fini ta' superviżjoni tal-pjanijiet konsolidati f'konformità mal-

Artikolu 109(2) tad-Direttiva 2013/36/UE, l-istituzzjonijiet omm għandhom iqisu r-riskji tal-ESG li għalihom is-sussidjarji stabbiliti barra mill-Unjoni jkunu materjalment esposti meta jlaboraw u jimplimentaw il-pjan konsolidat, billi jqisu l-leġiżlazzjoni lokali applikabbli u l-oġettivi regolatorji tal-ESG, u għandhom ikunu kapaċi juru approċċ konsolidat infurmat sew.

6.2 Governanza

6.2.1. *Rwoli u responsabbiltajiet*

88. L-istituzzjonijiet għandhom jidentifikaw u jallokaw b'mod ċar ir-responsabbiltajiet għall-iżvilupp, il-validazzjoni, l-implimentazzjoni u l-monitoraġġ tal-pjanijiet. Meta jassenjaw ir-rwoli u r-responsabbiltajiet fil-livell xieraq ta' superjorità, l-istituzzjonijiet għandhom iqisu l-interrelazzjoni u l-influenza li l-proċess tal-ippjanar tat-tranżizzjoni għandu jkollu fuq proċessi oħra bħall-istrateġija kummerċjali usa' u l-aptit għar-riskju.
89. Il-korp ta' ġestjoni għandu jkun responsabbli għall-approvazzjoni tal-pjanijiet u għandu jissorvelja l-implimentazzjoni tagħhom, inkluż li jkun infurmat regolarment dwar l-iżviluppi rilevanti u l-progress miksub fir-rigward tal-miri tal-istituzzjoni u jiehu deċiżjonijiet dwar azzjonijiet ta' rimedju f'każ ta' devjazzjonijiet sinifikanti.
90. Għall-finijiet tal-integrazzjoni tar-riskji tal-ESG fit-tliet linji ta' difiża f'konformità mat-Taqsima 5.4:
 - a) l-ewwel linja ta' difiża għandha tkun responsabbli li tistabbilixxi djalogu mal-kontropartijiet dwar l-istrateġiji ta' tranżizzjoni tagħhom stess u tivvaluta l-konsistenza mal-oġettivi u mal-aptit għar-riskju tal-istituzzjoni, abbażi ta' politiki ċari ta' involviment kif stabbilit fil-paragrafu 109e(i). Għal dan il-għan, l-istituzzjonijiet għandhom jiżguraw li l-persunal rilevanti jkollu biżżejjed għarfien espert u kapaċitajiet biex jivvaluta l-punt sa fejn l-istrateġiji ta' tranżizzjoni tal-kontropartijiet, inklużi l-pjanijiet ta' tranżizzjoni tagħhom fejn disponibbli, se jtejbu r-reżiljenza tagħhom għar-riskji tal-ESG u jallinjaw mal-miri tal-istituzzjoni;
 - b) il-funzjoni tal-immaniġġjar tar-riskji għandha tiżgura li l-limiti tar-riskji stabbiliti fid-dikjarazzjoni tal-aptit għar-riskju bħala parti mill-qafas tal-immaniġġjar tar-riskju jkunu konsistenti mal-aspetti kollha tal-pjan tal-istituzzjoni, inklużi l-politiki settorjali;
 - c) il-kapaċità tal-awditjar intern għandha tirrieżamina l-pjan tal-istituzzjoni bħala parti mill-qafas ta' ġestjoni tar-riskji u jivvaluta jekk jikkonformax mar-rekwiżiti legali u regolatorji u jekk huwiex konsistenti mal-istrateġija għar-riskju u mal-aptit għar-riskju tal-istituzzjoni fir-rigward tar-riskji tal-ESG. Għal dan il-għan, il-kapaċità tal-awditjar intern għandha tikkunsidra jekk il-pjan jippermettix lill-istituzzjoni tidentifika u tindirizza bidliet fil-profil tar-riskju tagħha, kif l-istituzzjoni tindirizza devjazzjonijiet mill-miri tagħha, u jekk is-suppożizzjonijiet, il-metodoloġiji u l-kriterji sottostanti ntgħažlux u ntużawx b'integrità.

6.2.2. *Il-proċessi interni u l-kapaċità interna*

91. L-istituzzjonijiet għandhom jiżguraw interazzjoni u skambji sinifikanti u regolari fil-livelli kollha tal-organizzazzjoni biex jiżguraw li l-għarfien u l-feedback mill-partijiet ikkonċernati interni jkunu jistgħu jittqiesu fil-proċess tal-formulazzjoni, l-implimentazzjoni u r-rieżami tal-pjanijiet. Għal dan il-għan, l-istituzzjonijiet għandhom tal-anqas jinvolvu unitajiet, dipartimenti u funzjonijiet responsabbli għall-ippjanar strateġiku, il-ġestjoni tar-riskji, id-divulgazzjonijiet tas-sostenibbiltà, is-servizzi legali u l-konformità fl-elaborazzjoni tal-pjanijiet, u għandhom jivvalutaw liema unitajiet, dipartimenti u funzjonijiet addizzjonali għandhom jiġu involuti.
92. F'konformità mat-Taqsima 5.4, l-istituzzjonijiet għandhom jiżguraw li jkollhom biżżejjed kapaċità, għarfien espert u riżorsi biex jiżviluppaw u jimplimentaw il-proċess ta' ppjanar tat-tranżizzjoni tagħhom kif ukoll biex jivvalutaw regolarment ir-robustezza tal-pjanijiet tagħhom u jimmonitorjaw l-implimentazzjoni tagħhom. L-istituzzjonijiet għandhom jimmappjaw id-diskrepanzi eżistenti fil-ħiliet u l-għarfien espert u jieħdu azzjonijiet ta' rimedju fejn ikun meħtieġ.

6.2.3. *Ġestjoni tad-data*

93. L-istituzzjonijiet għandu jkollhom fis-seħh proċessi ta' governanza sodi biex jiġbru, jivvalidaw u jaggregaw id-data li hija meħtieġa biex jinfurmaw l-isforzi tal-ippjanar ta' tranżizzjoni tagħhom u jimmonitorjaw l-implimentazzjoni tagħhom, inkluż billi jużaw l-informazzjoni pubblika disponibbli u l-pjanijiet ta' tranżizzjoni tal-kontropartijiet kif stabbilit fit-Taqsima 4.2.2.

6.3 L-ippjanar tat-tranżizzjoni

6.3.1. *Xenarji u perkorsi*

94. L-istituzzjonijiet għandhom jifhmu s-sensittività tagħhom għar-riskji tal-ESG, b'mod partikolari t-tranżizzjoni ambjentali u r-riskji fiżiċi, f'xenarji differenti, inklużi dawk li jimplikaw livelli ogħla ta' riskju fiżiku jew tranżizzjoni diżordinata. L-istituzzjonijiet għandhom jifhmu kif xenarji differenti jistgħu jaffettwaw l-isforzi tal-ippjanar tat-tranżizzjoni tagħhom.
95. Għall-finijiet tal-monitoraġġ u l-indirizzar tar-riskji ambjentali speċifiċi li jistgħu jirriżultaw mill-proċess ta' aġġustament lejn l-oġettivi regolatorji relatati mal-klima u l-ambjent tal-ġuriżdizzjonijiet li joperaw fihom, l-istituzzjonijiet għandhom jagħzlu x-xenarji bir-reqqa billi jieħdu l-passi kollha li ġejjin:
 - a) jivvalutaw l-implikazzjonijiet potenzjali tal-oġettivi tal-UE, tal-Istati Membri u, fejn rilevanti, tal-pajjiżi terzi għal perkorsi ta' tranżizzjoni, tal-anqas għal setturi magħżula ddeterminati abbażi tal-valutazzjoni tal-materjalità. F'dan il-proċess, l-istituzzjonijiet għandhom iqisu l-perkorsi possibbli li joriginaw mill-Patt Ekoloġiku Ewropew, il-Liġi tal-UE dwar il-Klima, u l-aħħar rapporti u miżuri preskritti mill-Bord Konsultattiv Xjentifiku Ewropew dwar it-Tibdil fil-Klima;

- b) jikkunsidraw xenarji bbażati fuq ix-xjenza u aġġornati li joriġinaw minn organizzazzjonijiet nazzjonali, tal-UE jew internazzjonali kif imsemmi fil-paragrafu 38;
 - c) iqisu l-oġettivi jew l-impenji volontarji jew b'mandat regolatorju tal-istituzzjoni fir-rigward tal-mitigazzjoni tat-tibdil fil-klima u l-adattament għalih.
96. Ir-referenza ġeografika u l-granularità, bħal f'termini ta' diżaggregazzjonijiet reġjonali, tax-xenarji u l-perkorsi użati mill-istituzzjonijiet, għandhom ikunu rilevanti għall-mudell tan-negozju u l-iskoperturi tagħhom.
97. Il-firxa u l-kumplessità tax-xenarji użati mill-istituzzjonijiet għandhom ikunu proporzjonati għad-daqs u l-kumplessità tagħhom. L-SNCIs u istituzzjonijiet oħra mhux kbar jistgħu jiddependu fuq sett simplifikat ta' parametri u suppożizzjonijiet ewlenin, inklużi r-riskji, l-perjodi ta' żmien ikkunsidrati u t-tqassim reġjonali tal-impatti. L-istituzzjonijiet il-kbar għandhom jagħmlu parametru referenzjarju għall-pjanijiet tagħhom (inklużi l-miri finali u dawk intermedjarji) kontra xenarju kompatibbli mal-limitazzjoni tat-tiżhin globali għal 1.5°C f'konformità mal-Ftehim ta' Pariġi u mal-oġettiv li tinkiseb in-newtralità klimatika sal-2050, kif stabbilit mil-Liġi tal-UE dwar il-Klima.
98. L-istituzzjonijiet għandhom jiżguraw li x-xenarji u l-perkorsi użati bħala parti mill-pjanijiet tagħhom ikunu konsistenti fl-organizzazzjoni u l-perjodi ta' żmien ikkunsidrati, bħal meta jibnu strategiji ta' negozju u jistabbilixxu miri għal terminu qasir, medju u fit-tul. L-istituzzjonijiet għandhom jiddokumentaw il-proċess għall-għażla tax-xenarju, u r-raġunijiet għal kwalunkwe bidla jew użu differenti. Id-deċiżjonijiet dwar l-użu ta' xenarji differenti għal skopijiet differenti kif ukoll id-deċiżjonijiet dwar il-modifika tax-xenarji għandhom ikunu ġġustifikati b'mod ċar.

6.3.2. Perjodi ta' żmien u stadji importanti

99. L-istituzzjonijiet għandhom jistabbilixxu sett ta' perjodi ta' żmien differenti bħala parti mill-pjanijiet tagħhom li għandhom jinkludu orizzont ta' ppjanar fuq terminu qasir, medju u fit-tul ta' mill-inqas 10 snin. L-arrangamenti żviluppatti biex jimmonitorjaw u jindirizzaw ir-riskji tal-ESG matul il-perjodi taż-żmien għandhom iqisu l-prinċipji deskritti fil-paragrafu 19.
100. L-istituzzjonijiet għandhom jistabbilixxu stadji importanti f'intervalli ta' żmien regolari biex jimmonitorjaw u jindirizzaw ir-riskji tal-ESG li jirriżultaw mill-oġettivi regolatorji fuq terminu qasir, medju u fit-tul tal-ġurisdizzjonijiet li joperaw fihom. Dan jinkludi l-oġettivi tal-UE li tnaqqas l-emissjonijiet ta' gassijiet serra b'55% sal-2030 meta mqabbla mal-livell tal-1990 u li tikseb emissjonijiet żero netti sal-2050, miri klimatiċi intermedji oħra stabbiliti mil-leġislażzjoni tal-UE jew, fejn applikabbli, dik nazzjonali, kif ukoll oġettivi relatati ma' fatturi ambjentali oħra bħar-restawr tan-natura¹⁹ jew id-deforestazzjoni²⁰.

¹⁹ Ir-Regolament (UE) 2024/1991 tal-Parlament Ewropew u tal-Kunsill tal-24 ta' Ġunju 2024 dwar ir-restawr tan-natura u li jemenda r-Regolament (UE) 2022/869 (ĠU L, 2024/1991, 29.7.2024).

²⁰ Ir-Regolament (UE) 2023/1115 tal-Parlament Ewropew u tal-Kunsill tal-31 ta' Mejju 2023 dwar it-tqegħid fis-suq tal-Unjoni u l-esportazzjoni mill-Unjoni ta' ċerti komoditajiet u prodotti assoċjati mad-deforestazzjoni u d-degradazzjoni tal-foresti u li jhassar ir-Regolament (UE) Nru 995/2010, (ĠU L 150, 09/06/2023, p. 20).

101. L-istituzzjonijiet għandhom jiżguraw li l-oġġettivi u l-miri fuq terminu qasir, medju u fit-tul jinteraġixxu u jkunu artikolati sew. Dan jinkludi l-iżgurar li oġġettivi fit-tul, bħal impenji biex jinkisbu emissjonijiet netti żero ta' gassijiet serra, jissarrfu fi strateġiji fuq terminu medju (eż. politiki settorjali fuq terminu medju jew miri ta' tkabbir għal-linji tan-negozju) u li metriċi jew miri finanzjarji fuq terminu qasir (eż. indikaturi tal-profittabbiltà, spiża tar-riskju, KPIs, KRIs, limiti tar-riskji, oqfsa tal-ipprezzar) ikunu koerenti u konsistenti mal-oġġettivi fuq terminu medju u fit-tul.

6.3.3. Bażi tal-valutazzjoni tal-materjalità

102. Il-proċess tal-ippjanar tat-tranżizzjoni tal-istituzzjonijiet għandu jkollu l-għan li jiġġestixxi r-riskji materjali tal-ESG, b'mod partikolari t-tranżizzjoni ambjentali u r-riskji fiżiċi identifikati abbażi ta' valutazzjoni tal-materjalità robusta u aġġornata regolarment tar-riskji tal-ESG imwettqa f'konformità mat-Taqsima 4.1. L-istituzzjonijiet għandhom jistabbilixxu azzjonijiet iddedikati sabiex jimmonitorjaw u jindirizzaw riskji materjali tal-ESG li jirriżultaw minn skoperturi, portafolli, u l-attivitajiet ekonomiċi u l-kapaċitajiet ta' produzzjoni li qed jiġu ffinanzjati, li jistgħu jkunu partikolarment vulnerabbli għall-proċess ta' aġġustament tal-ekonomija lejn l-oġġettivi legali u regolatorji applikabbli relatati mal-fatturi tal-ESG.

6.3.4. Metriċi

103. L-istituzzjonijiet għandhom jużaw firxa ta' metriċi li jinkludu metriċi li jharsu 'l quddiem biex jappoġġjaw l-istabbiliment tal-miri u jixprunaw u jimmonitorjaw l-implimentazzjoni tal-pjanijiet tagħhom.
104. Għall-finijiet tal-istabbiliment tal-miri, l-istituzzjonijiet għandhom jużaw sett ta' metriċi u indikaturi filwaqt li jikkunsidraw dawk inklużi fil-paragrafu 81. L-istituzzjonijiet għandhom jiddeterminaw, filwaqt li jqisu l-istrateġiji tan-negozju u l-aptit għar-riskju tagħhom, liema metriċi u miri oħra bbażati fuq ir-riskju u li jharsu 'l quddiem se jinkludu fil-pjanijiet tagħhom bil-ħsieb li jimmonitorjaw u jindirizzaw ir-riskji tal-ESG. Dan jinkludi l-valutazzjoni, il-kalkolazzjoni u l-użu ta' metriċi sabiex jiġu evalwati l-implikazzjonijiet finanzjarji tal-ippjanar ta' tranżizzjoni għan-negozju u l-profil tar-riskju tal-istituzzjonijiet fuq perjodu ta' żmien qasir, medju u fit-tul, inkluż billi jitkejjel l-impatt tal-ippjanar ta' tranżizzjoni fuq il-prestazzjoni finanzjarja, is-sorsi tad-dħul, il-profittabbiltà, u l-livell ta' riskju tal-portafolli.
105. Meta d-*data* meħtieġa biex jiġu kkalkolati l-metriċi u biex jiġi appoġġjat l-istabbiliment tal-miri tkun nieqsa, l-istituzzjonijiet għandhom isegwu l-passi deskritti fil-paragrafi 26, 27 u 29.
106. L-SNCIs u istituzzjonijiet oħra mhux kbar jistgħu jiddependu minn firxa iżgħar ta' indikaturi għall-użu ta' metriċi u l-istabbiliment ta' miri u jifformulaw sa punt oġġettivi kwalitattivi.
107. Filwaqt li l-istituzzjonijiet għandhom tal-anqas jużaw taħlita ta' metriċi relatati mar-riskji relatati mal-klima, għandhom jieħdu passi biex progressivament jinkludu metriċi li jappoġġjaw il-valutazzjoni tar-riskju u t-tmexxija strateġika relatati mal-iskopertura tal-istituzzjonijiet għal riskji ambjentali għajr dawk relatati mal-klima, u l-ġestjoni tagħhom, eż. riskji li jirriżultaw mid-

degradazzjoni tal-ekosistemi u t-telf tal-bijodiversità u l-influwenza riflettiva potenzjali tagħhom b'riskji relatati mal-klima, kif ukoll riskji soċjali u ta' governanza.

6.4 Kontenut ewlieni tal-pjanijiet

108. L-istituzzjonijiet għandhom jiddokumentaw il-pjanijiet tagħhom inklużi l-metodoloġiji, is-suppożizzjonijiet, il-kriterji, il-miri u l-azzjonijiet tagħhom ippjanati biex jintlaħqu l-miri, flimkien ma' revizjonijiet imwettqa u skedati. L-istituzzjonijiet għandhom jispeċifikaw il-kamp ta' applikazzjoni tar-riskji koperti minn kull parti tal-pjan, eż. jekk japplikax għal riskji ambjentali, soċjali jew ta' governanza, u għandhom jiżguraw li l-aspetti kollha tal-pjan jindirizzaw mill-inqas ir-riskji ambjentali.

109. L-istituzzjonijiet il-kbar għandhom jiżguraw li l-pjanijiet tagħhom jinkludu mill-inqas l-aspetti li ġejjin:

a. Obiettivi strateġiċi u pjan direzzjonali tal-pjanijiet:

- i. objettiv strateġiku ġenerali ta' livell għoli li jindirizza r-riskji tal-ESG fuq terminu qasir, medju u fit-tul, f'konformità mal-istrateġija ġenerali tan-negozju u l-aptit għar-riskju;
- ii. sett komprensiv ta' għanijiet fit-tul bi stadji importanti intermedji biex tiġi żgurata r-reżiljenza tal-mudell tan-negozju lejn ir-riskji tal-ESG, inkluż il-konsistenza tal-istruttura tan-negozju u d-dhul b'tali stadji importanti;
- iii. suppożizzjonijiet ewlenin, inputs u informazzjoni ta' sfond rilevanti għall-fehim tal-obiettivi u l-miri tal-istituzzjonijiet, inkluża l-għażla ta' xenarju(i) ċentrali jew ta' referenza u l-konklużjonijiet tal-istituzzjonijiet li jirriżultaw mill-eżiti tal-valutazzjonijiet tal-materjalità tar-riskji tal-ESG, il-valutazzjonijiet tal-allinjament tal-portafoll u analizzjiet oħra tax-xenarji;

b. Miri u metriċi:

- i. miri kwantitattivi stabbiliti biex jindirizzaw ir-riskji tal-ESG, inklużi dawk li jirriżultaw mill-proċess ta' aġġustament lejn l-obiettivi ta' sostenibbiltà legali u regolatorja tal-ġurisdizzjonijiet fejn topera l-istituzzjoni u xejriet ta' tranżizzjoni usa' lejn ekonomija sostenibbli, u metriċi użati għall-monitoraġġ tar-riskji tal-ESG u l-progress fil-kisba tal-miri;
- ii. portafolli, setturi, klassijiet ta' assi, linji tan-negozju u, fejn applikabbli, attivitajiet ekonomiċi (jiġifieri teknoloġiji individwali) koperti minn miri u metriċi ta' monitoraġġ, li jiżguraw li l-kamp ta' applikazzjoni tal-miri u l-metriċi jirrifletti b'mod suffiċjenti n-natura, id-daqs u l-kumplessità tal-

attività tal-istituzzjoni u l-valutazzjoni tal-materjalità tagħha tar-riskji tal-ESG;

iii. il-perjodi ta' żmien li fuqhom japplikaw il-miri u l-metriċi;

c. Governanza:

i. l-istruttura ta' governanza għall-pjanijiet inklużi r-rwoli u r-responsabbiltajiet għall-formulazzjoni, il-validazzjoni, l-implimentazzjoni, il-monitoraġġ u l-aġġornament tal-pjan, inklużi l-passi ta' eskalazzjoni f'każ ta' devjazzjoni mill-miri;

ii. azzjonijiet relatati mal-kapaċità u mar-rizorsi biex jiġu żgurati għarfien, ħiliet u għarfien espert xierqa għall-implimentazzjoni effettiva tal-pjan, inkluż taħriġ relatat mar-riskji tal-ESG u kultura interna;

iii. politiki u prattiki ta' remunerazzjoni għall-promozzjoni ta' ġestjoni tajba tar-riskji tal-ESG f'konformità mal-oġġettivi u l-aptit għar-riskju tal-istituzzjoni;

iv. *data* u sistemi użati għall-proċess ta' ppjanar tat-tranżizzjoni;

d. L-istrategija tal-implimentazzjoni:

i. ħarsa ġenerali lejn l-azzjonijiet fuq terminu qasir, medju u fit-tul meħuda jew ippjanati fl-attivitajiet u l-proċessi bankarji ewlenin biex jintlaħqu l-miri tal-pjan, inkluż kif l-istituzzjoni tinkorpora l-oġġettivi tal-pjan fil-proċess tat-teħid tad-deċiżjonijiet tagħha u fil-qafas regolari tagħha tal-ġestjoni tar-riskji, ikkomplementata minn informazzjoni dwar l-effettività osservata jew il-kontribuzzjoni stmata ta' kull azzjoni għall-mira/i rilevanti;

ii. adattamenti għal politiki u proċeduri dwar kategoriji tar-riskji finanzjarji u għal politiki u kundizzjonijiet ta' self u investiment dwar attivitajiet, setturi u postijiet ekonomiċi ewlenin;

iii. bidliet introdotti fit-taħlita u l-ipprezzar ta' servizzi u prodotti biex jappoġġjaw l-implimentazzjoni tal-pjan;

iv. investimenti u allokkazzjoni strategika tal-portafoll li jappoġġjaw l-istrategija tan-negozju tal-istituzzjoni u l-aptit għar-riskju fir-rigward tar-riskji tal-ESG, inkluża informazzjoni dwar prodotti u servizzi relatati mas-sostenibbiltà u mat-tranżizzjoni, u kif kwalunkwe bidla fl-għażliet strateġiċi ta' finanzjament tkun akkumpanjata minn proċeduri ta' ġestjoni tar-riskji proporzjonati;

e. Strategija ta' involviment:

- i. politiki għall-involviment mal-kontropartijiet, inkluża informazzjoni dwar il-frekwenza, il-kamp ta' applikazzjoni u l-oġġettivi tal-involviment, it-tipi ta' azzjonijiet potenzjali u l-proċessi jew il-kriterji ta' eskalazzjoni;
- ii. il-proċessi, il-metodoloġiji u l-metriċi użati għall-ġbir u l-valutazzjoni ta' informazzjoni relatata mal-iskopertura tal-kontropartijiet għar-riskji tal-ESG u l-allinjament lejn l-oġġettivi u l-aptit għar-riskju tal-istituzzjoni;
- iii. eżiti ta' prattiki ta' involviment, inkluża ħarsa ġenerali lejn l-adattabbiltà u r-reżiljenza tal-kontropartijiet għat-tranżizzjoni lejn ekonomija aktar sostenibbli.

110. L-SNCIs u istituzzjonijiet oħra mhux kbar fil-pjanijiet tagħhom għandhom jinkludu mill-inqas l-aspetti koperti fil-punti a(i)-(ii), b(i)-(ii), c(i), d(i)-(ii) u e(i)-(ii) tal-paragrafu 109.

111. L-istituzzjonijiet għandhom jikkunsidraw li jużaw l-Anness bħala għodda ta' appoġġ biex jiżviluppaw u jifformalizzaw il-pjanijiet tagħhom.

6.5 Il-monitoraġġ, ir-rieżami u l-aġġornament tal-pjanijiet

112. L-istituzzjonijiet għandhom jimmonitorjaw l-implimentazzjoni tal-pjanijiet tagħhom billi jużaw proċessi u metriċi ta' monitoraġġ f'konformità mat-Taqsima 5.7 u t-Taqsima 6.3.4. L-istituzzjonijiet għandhom iwettqu projezzjonijiet regolari sabiex jivvalutaw il-kapaċità tagħhom li jilħqu l-miri tagħhom.

113. Il-qafas ta' monitoraġġ għandu jippermetti lill-korp ta' ġestjoni jsegwi simultanjament kif il-metriċi ta' monitoraġġ tar-riskji tal-ESG jevolvu u l-progress miksub lejn l-istadji importanti tal-pjan, b'raġunament ċar u dettaljat wara l-miri jew l-oġġettivi maqbuża, u evalwazzjonijiet tal-impatt potenzjali fuq tipi differenti ta' riskji finanzjarji għal perjodi ta' żmien differenti.

114. L-istituzzjonijiet għandhom regolarment, u mill-inqas kull darba li jaġġornaw l-istrategija tan-negozju tagħhom f'konformità mal-Artikolu 76(1) tad-Direttiva 2013/36/UE, jirrieżaminaw u, fejn meħtieġ, jaġġornaw il-pjanijiet tagħhom, filwaqt li jqisu informazzjoni aġġornata bħal valutazzjonijiet godda tal-materjalità tar-riskji tal-ESG, żviluppi fil-portafolli u l-attivitajiet tal-kontropartijiet tagħhom, xenarji disponibbli godda, parametri referenzjarji jew perkorsi settorjali, u l-impatti tar-regolamentazzjoni attwali jew futura.

Anness

Dan l-Anness jipprovdi għodda ta' appoġġ għall-istituzzjonijiet għall-iżvilupp tal-pjanijiet meħtieġa skont l-Artikolu 76(2) tad-Direttiva 2013/36/UE kif speċifikat aktar mit-Taqsima 6 ta' dawn il-linji gwida. Ma jintroduċix rekwiżiti addizzjonali iżda jipprovdi għal kull kontenut ewlieni meħtieġ mil-linji gwida permezz ta' xi eżempji, referenzi u metriċi potenzjali li l-istituzzjonijiet jistgħu jikkunsidraw hekk kif jistrutturaw u jifformalizzaw il-pjanijiet tagħhom. L-istituzzjonijiet jistgħu jadattaw il-format ta' dan l-approċċ komuni dment li jiżguraw li l-kontenuti ewlenin kollha meħtieġa jkunu inklużi fil-pjanijiet tagħhom. F'konformità mal-meħtieġa għal konsistenza ma' rekwiżiti applikabbli oħra skont it-taqsima 6.1 u b'mod partikolari l-paragrafu 85, l-istituzzjonijiet għandhom jiżguraw konsistenza tal-informazzjoni użata biex jikkonformaw mal-linji gwida mal-informazzjoni żvelata f'konformità mad-Direttiva 2013/34/UE u r-Regolament Delegat tal-Kummissjoni (UE) 2023/2772.

6.4. Kontenut ewlieni tal-pjanijiet	Kliem jew elementi ewlenin tal-kontenut ewlieni meħtieġ		Eżempji ta’ outputs kwalitattivi u kwantitattivi u l-metriċi ta’ appoġġ potenzjali tagħhom		Referenzi għal oqfsa oħrajn tal-UE	
	Kjarifiki u referenza għal-Linji Gwida		Output Potenzjali (Kwalitattiva)	Output Potenzjali (Kwantitattiv)	Pilastru 3	CSRD / ESRS
Kif għandek taqra din l-għodda?						
Meħud direttament mit-taqsima 6.4, il-paragrafu 109 tal-Linji Gwida	Kliem ewlieni jew sottoelement	Kjarifika tal-gwida b’referenza għat-taqsima/taqsimiet jew il-paragrafu/i rilevanti tal-Linji Gwida	Deskrizzjoni kwalitattiva tal-output potenzjali relatat mar-rekwiżit ta’ dawn il-Linji Gwida: - B’eżempji jew b’“tinsiex”, - Pereżempju, il-karatteristiċi tan-narrattivi.	Deskrizzjoni kwantitattiva tal-output potenzjali relatat mar-rekwiżit ta’ dawn il-Linji Gwida: - B’eżempji jew bi “twissijiet” fl-użu tal-metriċi u tal-miri, - Pereżempju, jista’ jiġi mfakkar l-angoli differenti li jista’ jkopri KPI.	Rabtiet mar-rekwiżiti tal-Pilastru 3 u tal-ESRS li l-istituzzjonijiet, fejn applikabbli, għandhom jikkunsidraw li jiżguraw il-konsistenza u l-interkonnessjonijiet u jiddependu sa fejn ikun possibbli fuq informazzjoni rilevanti materjalment identika jew komparabbli b’mod sinifikanti. Ir-referenzi għall-Pilastru 3 u l-ESRS jista’ jkollhom bżonn	
	Kliem ewlieni jew sottoelement	Kjarifika tal-gwida b’referenza għat-taqsima/taqsimiet jew il-paragrafu/i rilevanti tal-Linji Gwida				

			L-eżempji kollha huma għall-illustrazzjoni biss.	L-eżempji kollha tal-KPIs / tal-KRIs huma għall-illustrazzjoni biss.	jigħu aġġornati biex jirriflettu l-iżviluppi regolatorji futuri.
--	--	--	--	--	--

6.4. Kontenut ewlieni tal-pjanijiet	Kliem jew elementi ewlenin tal-kontenut ewlieni meħtieġ		Eżempji ta’ outputs kwalitattivi u kwantitattivi u l-metrika ta’ appoġġ potenzjali tagħhom		Referenzi għal oqfsa oħrajn tal-UE	
	Kjarifiki u referenza għal-Linji Gwida		Output Potenzjali (Kwalitattiva)	Output Potenzjali (Kwantitattiv)	Pilastru 3	CSRD / ESRS
a. Obiettivi strateġiċi u pjan direzzjonali tal-pjan						
i.Obiettiv strateġiku ġenerali ta’ livell għoli li jindirizza r-riskji tal-ESG fuq terminu qasir, medju u fit-tul, f’konformità mal-istrateġija ġenerali tan-negozju u l-aptit għar-riskju.	Obiettiv globali:	Dan jappartjeni għall-obiettiv strateġiku ġenerali li l-istituzzjonijiet ifittxu li jwettqu fir-rigward tar-riskji tal-ESG, f’konformità mal-inkorporazzjoni tar-riskji tal-ESG fl-istrateġiji tan-negozju u tar-riskju u l-aptit għar-riskju f’konformità mat-taqsimi 5.2 u t-taqsimi 5.3.	# Deskrizzjoni kwalitattiva tal-istrateġiji biex tiġi żgurata l-kompatibbiltà tal-mudelli tan-negozju mat-tranżizzjoni lejn ekonomija newtrali għall-klima u sostenibbli, b’mod partikolari meta jkunu soġġetti għar-rekwiżiti tas-CSDDD u/jew tas-CSRD, u kif dawn l-istrateġiji jaffettwaw id-direzzjoni u l-prioritajiet għall-inizjattivi ta’ ġestjoni tar-riskji tal-ESG # Approċċi ta’ livell għoli għall-ġestjoni tar-riskji tal-ESG identifikati bħala l-aktar materjali minhabba l-kamp ta’ applikazzjoni tal-attivitajiet u l-valutazzjoni tal-materjalità tal-istituzzjoni	# L-obiettivi ġenerali jistgħu jkunu marbuta ma’ miri magħżula tal-KPI jew tal-KRI # Tista’ tiġi kkunsidrata kontroreferenza għal partijiet oħra tal-pjan, eż. lejn il-parti a(ii) jew il-parti b	Kwalitattivi: Tabella 1 (a) (b) Tabella 2 (a) (b) Tabella 3 (c) (d)	ESRS-E1-1 ESRS 2 - BP1 ESRS-E1-MDR-P ESRS-E1-2
	Terminu qasir, medju u fit-tul:	Dan jappartjeni għall-obiettiv strateġiku japplika tul il-perjodi ta’ żmien differenti kkunsidrati f’konformità mat-taqsimi 6.3.2.				
ii.Sett komprensiv ta’ għanijiet fit-tul bi stadji importanti intermedji biex tiġi żgurata r-reżiljenza tal-mudell tan-negozju lejn ir-riskji tal-ESG,	Għanijiet fit-tul:	Għanijiet fit-tul li jappoġġjaw it-tweġġ tal-obiettiv globali fuq perjodu ta’ żmien ta’ mill-inqas 10 snin skont is-CRD u l-paragrafu 99 tal-Linji Gwida.	# Għanijiet fit-tul biex jiġu indirizzati r-riskji li jirriżultaw mill-obiettiv tal-UE li jinkisbu emissjonijiet netti żero ta’	# Skopertura finanzjarja għal setturi ekonomiċi differenti	Kwalitattivi: Tabella 1 (b) (j) Tabella 2 (b) (k) (l)	ESRS-E1-1 Miri għat-tnaqqis tal-gassijiet b’effett

inkluża l-konsistenza tal-istruttura tan-negozju u tad-dhul b'tali stadji importanti.	Stadji importanti intermedji:	<i>Stadji importanti intermedji li jkejlu l-progress lejn għanijiet fit-tul, f'konformità mal-paragrafu 100 tal-Linji Gwida.</i>	gassijiet serra sal-2050, bi stadju importanti intermedju fl-2030 li jqis l-objettiv tal-UE li tnaqqas l-emissjonijiet b'55% meta mqabbel mal-livell tal-1990 # Għanijiet fit-tul u stadji importanti intermedji biex jiġu indirizzati r-riskji li jirriżultaw mill-objettivi tal-UE relatati mad-deforestazzjoni jew ir-restawr tan-natura # Kif l-istituzzjoni tiżgura li l-istruttura tan-negozju u l-flussi ta' dhul tagħha huma allinjati mal-għanijiet fit-tul u mal-istadji importanti intermedji tagħha	# Il-metriċi tal-allinament portafoll # Il-metriċi ta' profittabbiltà: indikaturi tar-redditi aġġustati għar-redditi u għar-riskji fost id-żagħġazzjonijiet rilevanti (eż. setturi, portafolli, prodotti...) # Il-metriċi tal-istrateġija tan-negozji: KPIs li jharsu 'l quddiem li jiddeskrivu l-istrateġija tal-istituzzjoni f'termini ta' pprezzar, kapital, likwidità u allokazżjoni tal-karta bilancjali # Perċentwal ta' stadji importanti tal-ESG miksuba fil-ħin	Tabella 3 (c) (d) Kwantitatti vi: Formola 1 Mudell 3	ta' serra: ESRs-E1-4
iii. Suppożizzjonijiet ewlenin, inputs u informazzjoni ta' sfond rilevanti għall-fehim tal-objettivi u l-miri tal-istituzzjonijiet, inkluża l-għażla ta' xenarju(i) ċentrali jew ta' referenza u l-konklużjonijiet tal-istituzzjonijiet li jirriżultaw mill-eżiti tal-valutazzjonijiet tal-materjalità tar-riskji tal-	Suppożizzjonijiet ewlenin u għażla ta' xenarju(i) ta' referenza:	<i>Dan jappartjeni għad-dokumentazzjoni tal-kriterji u s-suppożizzjonijiet metodoloġiċi ewlenin f'konformità mal-paragrafu 108, inkluż ix-xenarju/i ta' referenza magħżul(a) mill-istituzzjoni f'konformità mat-taqsim 6.3.1.</i>	# L-identifikazzjoni tax-xenarju/i magħżul(a) u l-gustifikazzjoni għalihom eż. minn aġenziji ambjentali nazzjonali, iċ-Ċentru Kongunt tar-Riċerka tal-Kummissjoni tal-UE, l-AIE, l-NGFS u l-IPCC	# Grad ta' allinjament jew allinjament ħażin meta mqabbel ma' perkorsi relatati mal-klima u/jew xenarji ta' parametri referenzjarji għal setturi u/jew kontropartijiet magħżula	Kwalitattivi: Tabella 1 (j) (k) (l) Tabella 2 (h) (i) (j) Tabella 3 (d) Kwantitatti vi:	ESRs-E1-SBM3 ESRs-E1-IRO ESRs-E1-9

ESG, il-valutazzjonijiet tal-allinjament tal-portafoll u analizzijiet oħra tax-xenarji.	Eżiti tal-valutazzjoni tal-materjalità, valutazzjonijiet tal-allinjament tal-portafoll u analizzijiet tax-xenarji:	Is-sejbiet u l-konklużjonijiet ewlenin mill-valutazzjoni tal-materjalità, il-metodi tal-allinjament tal-portafoll u l-analizzijiet tax-xenarji, imwettqa f'konformità mat-taqsima 4.	# Deskrizzjoni kwalitattiva tat-tranzizzjoni ambjentali materjali u r-riskji fiżiċi li tiffaċċja l-istituzzjoni	# Miżuri kwantitattivi tal-impatti tar-riskju ambjentali fuq il-kategoriji tar-riskji finanzjarji # Eżiti kwantitattivi tal-valutazzjoni tal-materjalità tar-riskji tal-ESG	Mudell 3	
b. Miri u metriċi						
i.Miri kwantitattivi stabbiliti biex jindirizzaw ir-riskji tal-ESG, inklużi dawk li jirriżultaw mill-proċess ta' aġġustament lejn l-oġettivi ta' sostenibbiltà legali u regolatorji tal-gurizdizzjonijiet fejn l-istituzzjoni topera u xejriet ta' tranzizzjoni usa' lejn ekonomija sostenibbli, u metriċi użati għall-monitoraġġ tar-riskji tal-ESG u l-progress fl-ilħuq tal-miri.	Miri biex jiġu indirizzati r-riskji tal-ESG u l-metriċi ta' monitoraġġ:	Dan jappartjeni għall-metriċi u l-miri użati mill-istituzzjonijiet f'konformità mat-taqsima 5.7 u t-Taqsima 6.3.4.	N/A	# Skoperturi lejn setturi jew kontropartijiet b'riskju għoli # Il-metriċi u l-miri tal-allinjament tal-portafoll # Emissjonijiet iffinanzjati fost id-disaggregazzjonijiet rilevanti # Il-progress miksub fl-istrateġiji ewlenin ta' finanzjament # Portafolli ta' proprjetà immobbli b'ċertu livell ta' effiċjenza enerġetika # Proporzjon bankarju tal-provvista tal-enerġija	Kwalitattivi: Tabella 1 (b) (c) Tabella 2 (b) Kwantitattivi: Il-mudelli kollha	ESRS-E1-1 Miri għat-tnaqqis tal-gassijiet b'effett ta' serra: ESRS-E1-4
	Riskji li jirriżultaw mill-proċess ta' aġġustament lejn l-oġettivi ta' sostenibbiltà regolatorja:	Dan jappartjeni għall-metriċi u l-miri speċifiċi biex jiġu mmonitorjati u indirizzati r-riskji tal-ESG li jirriżultaw mit-tranzizzjoni u l-proċess ta' aġġustament għall-oġettivi regolatorji rilevanti, bħal dawk inklużi fil-liġi tal-UE dwar il-klima f'konformità mal-Artikolu 76(2) tas-CRD				

				# Livell ta' riskju fiżiku li l-istituzzjoni hija esposta għalih # Informazzjoni dwar il-livell ta' riskju tal-portafoll fir-rendikonti rilevanti (eż. skoperturi mhux produttivi)		
ii. Portafolli, setturi, klassijiet ta' assi, linji tan-negozju u, fejn applikabbli, attivitajiet ekonomiċi (jiġifieri teknoloġiji individwali) koperti minn miri u metriċi ta' monitoraġġ, li jiżguraw li l-kamp ta' applikazzjoni tal-miri u l-metriċi jirrifletti b'mod suffiċjenti n-natura, id-daqs u l-kumplessità tal-attività tal-istituzzjoni u l-valutazzjoni tal-materjalità tagħha tar-riskji tal-ESG.	Kamp ta' applikazzjoni tal-kopertura:	<i>Dan jappartjeni għal informazzjoni relatata mal-kamp ta' applikazzjoni tal-miri u l-metriċi u s-sinifikat tagħha kemm minn perspettiva ta' riskju kif ukoll minn dik finanzjarja.</i>	# Għal kull mira, x'inhuma l-attivitajiet, il-klassijiet tal-assi, is-setturi u l-linji tan-negozju koperti # Miri fil-livell tal-istituzzjoni maqsuma f'miri settorjali aktar speċifiċi # Miri applikati għal portafolli, skoperturi, gruppi ta' assi jew investimenti speċifiċi li għandhom karatteristiċi jew riskji simili # Miri speċifiċi u azzjonabbli għal proġetti, teknoloġiji, jew attivitajiet tan-negozju partikolari # Attivitajiet maqbuda li jidhru u li ma jidhrux fil-karta tal-bilanċ	# Perċentwal ta' riskji tal-ESG identifikati li huma mmonitorjati u ġestiti b'mod attiv # Perċentwal ta' unitajiet ta' negozju b'miri relatati mar-riskji tal-ESG integrati fil-pjanijiet operattivi tagħhom # Perċentwal ta' operazzjonijiet f'reġjuni differenti li għandhom miri u inizjattivi relatati mar-riskji tal-ESG fis-seħħ # Perċentwal ta' setturi li żviluppaw pjanijiet ta' azzjoni speċifiċi allinjati mal-miri tar-riskji tal-ESG fil-livell tal-grupp.	Kwalitattivi: Tabella 1 (b) (c) (j) Tabella 2 (h) (i) Kwantitattivi: Il-mudelli kollha	ESRS-E1-1 ESRS 2 - MDR-T Id-dhul kurrenti skont is-setturi: ESRS 2 - SBM -1 Miri għat-tnaqqis tal-gassijiet b'effett ta' serra: ESRS-E1-4

			# Esklużjoni fil-kopertura u l-kopertura ppjanata	# Il-kisba tal-miri settorjali		
iii. Perjodi ta' żmien li fuqhom japplikaw il-miri u l-metriċi.	Perjodi ta' żmien:	<i>Dan jappartjeni għall-perjodi ta' żmien qosra, medji jew fit-tul li magħhom huma assoċjati l-metriċi u l-miri f'konformità mat-taqsim 6.3.2.</i>	# Deskrizzjoni kwalitattiva tas-sett ta' miri u metriċi applikati għat-terminu qasir, medju u fit-tul # Ġustifikazzjoni ta' żidiet għal żmien qasir fil-metriċi u l-miri, jekk applikabbli	# Evoluzzjoni eż. żieda/tnaqqis fil-livell ta' mira li għandha titnaqqas (miri li għandhom jintlaħqu) f'perjodi ta' żmien differenti		ESRS-E1.IRO-1_10_AR 12a ESRS-E4-1_04 13d
c. Governanza						
i. L-istruttura ta' governanza għall-pjanijiet inklużi r-rwoli u r-responsabbiltajiet għall-formulazzjoni, il-validazzjoni, l-implimentazzjoni, il-	L-istruttura tal-governanza:	<i>L-istruttura tal-governanza għall-pjan f'konformità mat-taqsim 6.2.1, it-taqsim 6.2.2. u t-taqsim 6.5.</i>	# Ir-rwoli u r-responsabbiltajiet tal-korp ta' ġestjoni, kwalunkwe sottokomitat u tliet linji ta' difiża	# Il-frekwenza tal-laqgħat tal-bord iddedikati għall-pjan # Id-dewmien fl-approvazzjoni tal-pjan	Kwalitattivi: Tabella 1 (e) (g) (h) (q) Tabella 2	ESRS 2 GOV-1 _AR 4

monitoraġġ u l-aġġornament tal-pjan, inklużi l-passi ta' eskalazzjoni f'każ ta' devjazzjoni mill-miri.	Il-proċedura ta' devjazzjoni u l-proċedura eskalanti:	<i>L-arrangamenti ta' governanza għat-teħid ta' deċiżjonijiet dwar azzjonijiet ta' rimedju f'każ ta' devjazzjonijiet sinifikanti f'konformità mal-paragrafi 80 u 89.</i>	# Il-protokoll ta' eskalazzjoni li jiddefinixxi l-proċess għall-indirizzar tad-devjazzjonijiet, inkluż min għandu jiġi nnotifikat u l-passi li għandhom jittiehdu.	# L-għadd ta' awditi interni mwettqa fuq il-pjan # Il-perċentwal ta' rakkomandazzjonijiet tal-awditjar implimentati # L-għadd ta' eskalazzjonijiet ipproċessati u/jew eskalazzjonijiet mhux solvuti	(d) (f) Tabella 3 (a)	
ii.Azzjonijiet relatati mal-kapaċità u mar-rizorsi biex jiġu żgurati għarfien, niliet u għarfien espert xierqa għall-implimentazzjoni effettiva tal-pjan, inkluż taħriġ relatat mar-riskji tal-ESG u kultura interna.	Il-kapaċità u r-rizorsi:	<i>L-azzjonijiet relatati mal-kapaċità u mar-rizorsi għall-eżekuzzjoni effettiva tal-pjan, ibbażati fuq valutazzjoni inizjali mill-istituzzjoni tad-diskrepanzi u l-ħtiġijiet potenzjali fir-rigward tal-kultura interna u l-kapaċitajiet għar-riskji tal-ESG f'konformità mat-taqsima 5.4.</i>	# Programmi ta' taħriġ u żvilupp għar-riskji tal-ESG # Pjanijiet ta' reklutaġġ # Pjattaformi għall-kondiviżjoni tal-għarfien u għall-kollaborazzjoni # Impenn ta' tmexxija	# Rata ta' tlestija tat-taħriġ relatata mar-riskji tal-ESG # Diskrepanzi identifikati fil-ħiliet u fl-għarfien relatati mar-riskji tal-ESG # Il-frekwenza u l-kwalità tal-komunikazzjonijiet interni rigward l-oġettivi u l-progress relatati mar-riskji tal-ESG	Kwalitattivi: Tabella 1 (f) (m)	ESRS 2-GOV-1 - para 23 ESRS G1 GOV-1 - para 5b
iii.Politiki u prattiki ta' remunerazzjoni għall-promozzjoni ta' ġestjoni tajba tar-riskji tal-ESG f'konformità mal-oġettivi u l-aptit għar-riskju tal-istituzzjoni.	Politiki u prattiki ta' remunerazzjoni:	<i>Dan jappartjeni għal kif l-istituzzjoni tqis l-aptit għar-riskju tagħha fir-rigward tar-riskji tal-ESG bħala parti mill-politiki u l-prattiki ta' remunerazzjoni tagħha f'konformità mal-Artikolu 74(1)e tas-CRD.</i>	# Deskrizzjoni kwalitattiva ta' kif il-politiki u l-prattiki ta' remunerazzjoni ġew, huma jew se jiġu aġġustati sabiex jiġu allinjati mal-oġettiv strateġiku ġenerali sabiex jiġu indirizzati r-riskji tal-ESG u mal-aptit għar-riskju	# Il-metriċi użati biex jinkorporaw l-aptit għar-riskju relatat mar-riskji tal-ESG fil-politiki ta' remunerazzjoni # Il-proporzjon ta' persunal b'metriċi relatati mar-riskji tal-	Kwalitattivi: Tabella 1 (i) Tabella 2 (g) Tabella 3 (a)	ESRS 2-GOV-2 - para 29 ESRS-E1-GOV-3

				ESG inklużi fir-remunerazzjoni # Il-ponderazzjoni tal-metriċi relatati mar-riskji tal-ESG fir-remunerazzjoni ġenerali		
iv. Data u sistemi użati għall-proċess ta' ppjanar tat-tranzizzjoni	Data u sistemi:	<i>Dan jappartjeni għad-data u s-sistemi użati għall-formulazzjoni, l-implimentazzjoni u l-monitoraġġ tal-pjanijiet f'konformità mat-taqsim 4.2.2 u l-paragrafu 93.</i>	# Inventarju tad-data b'identifikazzjoni tal-punti tad-data rilevanti kollha dwar ir-riskji tal-ESG u valutazzjoni tad-disponibbiltà u l-kwalità tagħhom # Politiki u proċeduri biex tiġi żgurata l-kwalità tad-data	# Perċentwal ta' punti ta' data rilevanti miġbura u disponibbli # Perċentwal ta' sistemi u proċessi li jintegraw id-data tal-ESG	Kwalitattivi: Tabella 1 (p)	Appendiċi B tal-ESRS 1 ESRS 2 AR 2 ESRS 2 SBM-1_42a ESRS-E2-4_30c ESRS-S1-6_50d ESRS-S1-7_55b
d. L-istrategija tal-implimentazzjoni						
i. Farsa ġenerali lejn l-azzjonijiet fuq terminu qasir, medju u fit-tul meħuda jew ippjanati fl-attivitajiet u l-proċessi bankarji ewlenin biex jintlaħqu l-miri tal-pjan, inkluż kif l-istituzzjoni	Azzjonijiet meħuda jew ippjanati f'attivitajiet bankarji ewlenin:	<i>Dan jirrigwarda kif l-istituzzjoni se timplimenta l-obbjettivi u l-miri tagħha permezz tal-attività ewlenija tagħha.</i>	# L-implimentazzjoni ta' għodod godda għall-valutazzjoni tar-riskji tal-ESG fil-portafolli attwali	# Il-perċentwal ta' attivitajiet affettwati minn azzjonijiet ta' implimentazzjoni	Kwalitattivi: Tabella 1 (n) Tabella 2 (a) Tabella 3	Azzjonijiet ewlenin: ERSR-E1-1_16b ESRS-E1 MDR-A ESRS 2 MDR-A

tinkorpora l-oġġettivi tal-pjan fil-proċess tat-teħid tad-deċiżjonijiet tagħha u fil-qafas regolari tagħha tal-ġestjoni tar-riskji, ikkomplementata minn informazzjoni dwar l-effettività osservata jew il-kontribuzzjoni stmata ta' kull azzjoni għall-mira/i rilevanti.	Bidliet fil-qafas regolari tal-ġestjoni tar-riskji:	<i>Dan jappartjeni għal kif l-istituzzjoni se tinkorpora l-miri tagħha fit-taħlita ta' għodod eżistenti għall-ġestjoni tar-riskji (eż. l-ICAAP, l-ILAAP, l-RAS, il-limiti tar-riskji, l-allokazzjoni tal-kapital/portafoll, il-proċess tal-ibbaġitjar, il-pjan strateġiku, il-pjan ta' finanzjament, eċċ), f'konformità mat-taqsima 5.</i>	# L-integrazzjoni tal-oġġettivi relatati mar-riskji tal-ESG fl-ippjanar strateġiku fuq terminu medju u fit-tul u fil-proċessi tat-teħid tad-deċiżjonijiet # L-inkorporazzjoni tar-riskji tal-ESG fil-qafas tal-ġestjoni tar-riskji	# Il-perċentwal ta' deċiżjonijiet kummerċjali li għandhom l-għan li jimplimentaw il-miri tal-pjan # Ir-rata ta' adozzjoni tal-għodod tal-ġestjoni tar-riskji tal-ESG	(c)	ESRs-E1-2 ESRs-E1-3 ----- ESRs-E2-E5 ESRs-S1-S4 ESRs-G1 MDR-A ESRs-E3 MDR-A ESRs-E4 MDR-A ESRs-E5 MDR-A
ii. Adattamenti għal politiki u proċeduri dwar kategoriji tar-riski finanzjarji u għal politiki u kundizzjonijiet ta' self u investiment dwar attivitajiet, setturi u postijiet ekonomiċi ewlenin.	Politiki u kundizzjonijiet dwar attivitajiet, setturi, postijiet:	<i>Il-Politiki u l-kundizzjonijiet li jirregolawhom, inklużi aġġornamenti għal politiki eżistenti u politiki maħluqa ġodda, f'konformità mal-paragrafu 46(b-c).</i>	# Lista ta' politiki attwali u status oriġinali tar-riskji tal-ESG # Pjan direzzjonali li jagħti dettalji dwar liema politiki u kundizzjonijiet, u l-kamp ta' applikazzjoni tagħhom, se jiġu aġġornati jew maħluqa, kif, meta u minn min # Għal kull politika, jistgħu jiġu inklużi l-aspetti li ġejjin: . Għan: kif tirrifletti l-oġġettiv strateġiku, l-istrateġija tar-riskju u kif tappoġġja l-implimentazzjoni tal-pjan . Kamp ta' applikazzjoni: iterazzjoni preċiża tan-negozju, tal-post, tas-settur, eċċ li huma rregolati u affettwati	# Ir-rata ta' adozzjoni tal-politika, eż. il-perċentwal ta' fergħat jew dipartimenti li adottaw politiki ġodda dwar ir-riskji tal-ESG # L-għadd ta' drabi li l-politiki tar-riskji tal-ESG jiġu rieżaminati u aġġornati f'perjodu partikolari # Il-perċentwal ta' operazzjonijiet f'konformità mal-politiki aġġornati dwar ir-riskji tal-ESG # L-eżiti tal-awditi interni u esterni ffukati fuq il-qafas tal-ġestjoni tar-riskji tal-ESG	Kwalitattivi: Tabella 1 (d) (o) Tabella 2 (c) (e) Tabella 3 (c) (d)	ESRs-E1-1_16b ESRs-E1-2 ESRs-E1-3 Attivitajiet relatati ma' siti f'żoni sensittivi mil-lat tal-bijodiversità jew qribhom: ESRs E4.IRO-1_19a
	Politiki u proċeduri dwar il-kategoriji tar-riskji finanzjarji:	<i>Dan jappartjeni għall-adattamenti li jsiru fil-politiki u fil-proċeduri f'konformità mat-taqsima 5.6.</i>				

			. Kundizzjonijiet: kriterji ċari li jiżguraw il-faċilità tal-applikabbiltà u t-traċċar . Esklużjonijiet: kwalunkwe esklużjoni f'konformità mal-aptit għar-riskju			
iii. Bidliet introdotti fit-taħlita u l-ipprezzar ta' servizzi u prodotti biex jappoġġjaw l-implimentazzjoni tal-pjan.	Taħlita u pprezzar ta' servizzi u prodotti:	<i>Dan jappartjeni għal kif l-istituzzjoni se tadatta t-taħlita tagħha ta' servizzi u prodotti u l-ipprezzar tagħhom abbażi ta' kriterji rilevanti għar-riskji tal-ESG u l-istrateġija tar-riskju u l-politika interna dwar il-kapital tal-istituzzjoni, f'konformità mal-paragrafu 46b.</i>	# Ipprezzar ibbażat fuq ir-riskju: aġġustament tal-ipprezzar abbażi tal-profil tar-riskji tal-ESG tal-mutwatarju jew tal-proġett # Inċentivi għall-mitigazzjoni tar-riskji: l-offerta ta' inċentivi għall-klijenti li jimplimentaw strateġiji effettivi ta' mitigazzjoni tar-riskji tal-ESG	# Il-frekwenza u l-firxa tal-aġġustamenti tal-ipprezzar ibbażati fuq il-profil tar-riskji tal-ESG # L-għadd ta' klijenti li jieħdu vantaġġ mill-ipprezzar tal-inċentivi	Kwalitattivi: Tabella 1 (r) Tabella 2 (j) Tabella 3 (d)	Attivitajiet inkompatibbli mat-tranzizzjoni: ESRS-E1.IRO-1 AR12
iv. Investimenti u allokkazzjoni strateġika tal-portafoll li jappoġġjaw l-istrateġija tan-negozju tal-istituzzjoni u l-aptit għar-riskju fir-rigward tar-riskji tal-ESG, inkluża informazzjoni dwar prodotti u servizzi relatati mas-sostenibbiltà u relatati mat-tranzizzjoni, u kif kwalunkwe bidla fl-għażliet strateġiċi ta' finanzjament tkun akkumpanjata minn	Prodotti u servizzi relatati mas-sostenibbiltà u mat-tranzizzjoni:	<i>It-tipi ta' strumenti finanzjarji (self ekoloġiku u marbut mas-sostenibbiltà, bonds, mutwi, fondi...) u servizzi ta' konsulenza offruti jew ġestiti mill-istituzzjoni.</i>	# Strateġija, politiki u kriterji dwar mutwi, self u bonds ekoloġiċi jew ta' tranzizzjoni jew marbuta mal-ESG	# Tkabbir fil-finanzjament sostenibbli: tkabbir minn sena għal sena fil-volum u l-proporzjon ta' finanzjament sostenibbli # Rata ta' inadempjenza fuq mutwi jew self ekoloġiku jew tranzitorju jew marbut mal-ESG	Kwalitattivi: Tabella 1 (m) (r) Tabella 2 (e) Kwantitattivi: Mudelli 06 > 10	ESRS-E1-3 ESRS-E4-1 AR 1 e Eżiti għall-komunitajiet affettwati: ESRS-S3-4 AR 34 b

proċeduri ta' ġestjoni tar-riskji proporzjonati.	Konsistenza tal-għażliet ta' finanzjament strateġiku mal-proċeduri ta' ġestjoni tar-riskji:	<i>Dan jappartjeni għal ma' kif l-istituzzjoni se tiżgura, meta tiddeċiedi li tadatta t-taħlita tan-negozju u l-istrateġija tagħha, li daww il-bidliet jaqblu mal-arranġamenti tal-ġestjoni tar-riskji li għandu jkollhom fis-seħh f'konformità mat-taqsimha 5.</i>	# Diversifikazzjoni ta' portafolli ta' self u ta' investimenti abbażi ta' kriterji rilevanti għar-riskji tal-ESG eż. f'termini ta' setturi ekonomiċi jew żoni ġeografiċi # Politiki tar-riskju ta' kreditu fuq self ekoloġiku u fuq mutwi # Kif istituzzjoni li tiffinanzja proġetti tal-enerġija rinnovabbli tiżgura li l-proġetti jikkonformaw mar-regolamenti ambjentali sabiex jiġu evitati riskji legali u reputazzjonali	# Proporzjon ta' proġetti ffinanzjati godda li ssirilhom valutazzjoni komprensiva tar-riskji tal-ESG # Perċentwal ta' deċiżjonijiet ta' kreditu li jqisu b'mod espliċitu r-riskji tal-ESG # Margnijiet ta' profitt fuq prodotti relatati mal-ESG: tqabbil tal-margnijiet ta' profitt bejn prodotti relatati mal-ESG u prodotti tradizzjonali		
e. Strateġija ta' involviment						
i. Politiki għall-involviment mal-kontropartijiet, inkluża informazzjoni dwar il-frekwenza, il-kamp ta' applikazzjoni u l-oġettivi tal-involviment, it-tipi ta' azzjonijiet potenzjali u l-proċessi jew il-kriterji ta' eskalazzjoni.	Politiki ta' involviment:	<i>Politiki ċari li l-istituzzjoni se ssegwi biex tinvolvi kontropartijiet identifikati halli tilhaq l-oġettivi strateġiċi u ta' ġestjoni tar-riskji tagħha, filwaqt li jitqiesu l-eżiti tal-valutazzjoni tal-materjalità u l-metodi ta' kejl tar-riskju, f'konformità mal-paragrafu 46a.</i>	# L-għan u l-oġettivi ġenerali, eż. il-fehim tal-profil tar-riskju u/jew il-verifika tal-konsistenza mal-aptit u mal-miri tar-riskju # Soluzzjonijiet disponibbli għall-kontroparti # Proċess ta' eskalazzjoni u validazzjoni	# Il-perċentwal ta' kontropartijiet li magħhom gie segwit jew huwa ppjanat li jiġi segwit id-djalogu # Il-perċentwal ta' kontropartijiet li għalihom tkun twettqet valutazzjoni tar-riskji tal-ESG # Il-proporzjon ta' setturi, prodotti u linji tan-negozju maqbuda	Kwalitattivi: Tabella 1 (d) (o) Tabella 2 (c) Tabella 3 (b) (c)	ESRS 2-SBM 2

ii. Il-proċessi, il-metodoloġiji u l-metriċi użati għall-ġbir u l-valutazzjoni ta' informazzjoni relatata mal-iskopertura tal-kontropartijiet għar-riskji tal-ESG u l-allinjament lejn l-oġettivi u l-aptit għar-riskju tal-istituzzjoni.	Il-proċess, il-metodi u l-metriċi għall-valutazzjoni tar-riskji tal-ESG:	<i>Dan huwa relatat mal-applikazzjoni mill-istituzzjoni ta' metodi bbażati fuq l-iskoperturi, is-setturi, il-portafolli u ta' allinjament tal-portafolli f'konformità mat-taqsima 4.2.3.</i>	# L-iskrinjar tad-diligenza dovuta biex jiġu identifikati kontropartijiet b'riskju għoli abbażi ta' kriterji predefiniti # Ir-riskji tal-ESG riflessi fil-punteġġi u/jew fil-klassifikazzjonijiet interni jew esterni # Il-metodi għall-kejl tal-allinjament tal-kontropartijiet magħżula skont il-perkorsi klimatiċi	# Il-perċentwal ta' kontropartijiet li għaddejjin minn diligenza dovuta tar-riskji tal-ESG # Il-bidliet fil-klassifikazzjonijiet tal-kreditu tal-kontropartijiet minhabba l-impatt tar-riskji tal-ESG # Il-konċentrazzjoni ta' skoperturi f'setturi speċifiċi soġġetti għal tranżizzjoni elevata jew riskji fiżiċi # L-involviment f'kontroversji jew incidenti relatati mal-ESG	Kwalitattivi: Tabella 1 (k) (l) Tabella 2 (i) (k)	ESRS-E1.IRO-1 ESRS-E4-1.AR-1a
iii. L-eżiti tal-prattiki ta' involviment, inkluża ħarsa ġenerali lejn l-adattabbiltà u r-reżiljenza tal-kontropartijiet għat-tranżizzjoni lejn ekonomija aktar sostenibbli.	L-eżiti:	<i>Dan huwa relatat mal-eżiti ta' involviment, li jippermettu interpretazzjoni sinifikanti tal-profil tar-riskju tal-kontropartijiet u l-azzjonijiet meħuda mill-istituzzjoni, f'konformità mal-paragrafu 81e(ii).</i>	# Kriterji użati biex jiġu identifikati kontropartijiet b'riskji sinifikanti tal-ESG li jistgħu jeħtieġu attenzjoni mmedjata # Agġustament tat-termini ta' kreditu, bħar-rati tal-imġħax jew ir-rekwiżiti tal-kollateral, abbażi tal-valutazzjonijiet tar-riskji tal-ESG # Diligenza dovuta msaħħa, eż. l-implimentazzjoni ta' proċessi ta' diligenza	# Valutazzjonijiet pożittivi (jew kwalunkwe sottoklassifikazzjoni f'dik il-kategorija) jew negattivi (jew kwalunkwe sottoklassifikazzjoni f'dik il-kategorija) tar-reżiljenza u l-allinjament ta' dawn il-kontropartijiet kontra l-miri u l-aptit għar-riskju tal-istituzzjoni	Kwalitattivi Tabella 1 (o) Tabella 2 (m) Tabella 3 (c) (d)	ESRS-E1 ESRS 2 -SBM-2_45a AR 16

			dovuta aktar rigorużi għal kontropartijiet b’riskju għoli # Involvement (aktar immirat, eż. l-iżvilupp ta’ pjanijiet ta’ involvement speċifiċi biex jiġu indirizzati r-riskji tal-ESG identifikati, bħall-istabbiliment ta’ miri ta’ titjib jew l-offerta ta’ prodotti finanzjarji ġodda li jissodisfaw il-ħtiġijiet tal-kontropartijiet	# L-għadd u t-tipi ta’ azzjonijiet ta’ segwitu meħuda mill-istituzzjoni	
--	--	--	--	--	--

